

# PRATHIGNA-KAUTILYAM

BY

JAGGU VAKULABHUSHANAM

21, IV Cross Road, Malleswaram, Bangalore-3

Price Rs. 3-40

"Among the Sanskrit Dramas, the Mudra-rakshasa is unique in its pattern. Writing about it, A. B. Keith observed, "Whatever its date, the Mudra-rakshasa is one of the great Sanskrit Dramas, though in India itself its merits have long been underrated because it does not conform to the normal model." It is a drama of political intrigue wherein Rakshasa—the minister of the Nandas is the central figure. His counterfoil is Chanakya who had sworn the ruthless extinction of the Nandas as a personal insult. This objective he accomplishes by befriending Chandragupta, the son of the half-brother of the Nandas. By his ingenious schemes Chanakya not only installs Chandragupta on the throne occupied by the father of the Nandas—Prasasthasiddhi; but also sees that Rakshasa serves Chandragupta as his Minister.

The drama under review—Prathignakautilyam—Jaggu Vakulabhushana Kavi serves as a fine and impressive prelude to the main drama by Visakhadatta. The Mudra-rakshasa has two main points: the eradication of the Nandas by Chanakya through stratagems and the installation of Chandragupta as king; the obtaining of the services of Rakshasa as Minister under the new king. These two are the points over which the whole drama in Eight Acts—Prathignakautilyam—is fabricated. The arrangement is fine, the sentences are crisp, and conversations are lively and full of repartee. In short the work has all the qualities needed to engage the attention of an audience. More so will the interest be for a reader. However, the utterance of Chanakya (l. 15—Act III) is rather unprovoked though it might serve as "dramatic irony" later. The number of metres in the repertoire of the author is vast and varied, which he wields in judicious proportion. To command an equal felicity in Prakrit for the appropriate characters in their conversation, is one other landmark in the capacity of the playwright.

A brilliant analysis in appreciation, in Sanskrit, by Sudarshanacharya and a comprehensive Foreword in English by Dr. Raghavan help the reader relish the play better. Financial aid of the Government of India in this venture is for a good cause. Similar acts of help will be a good incentive for many more poets (Kavi) of this stature to come to the light....."

—*The Hindu*, dated 3-11-1968





॥ श्रीः ॥

॥ शुभमस्तु ॥

जम्बू बकुलभूषणकविविरचितम्

प्रतिज्ञाकौटिल्यम्

विज्ञासदत्तप्रणीतस्य मुद्राराक्षसनाटकस्य

पूर्वभागः

*" With the Financial Assistance from  
the Ministry of Education, Government of India "*



१९६८

**FIRST EDITION MAY 1968**

**ALL RIGHTS RESERVED BY THE AUTHOR**

**Jaggu Vakulabhushanam  
(Jaggu Alwar Iyengar)**

**2721, IV Cross Road, Malleswaram  
BANGALORE - 3**

**PRICE Rs. 3-40**

**Printed by D. S. Krishnachar, m.sc., Proprietor  
Prabha Printing House, Basavangudi, Bangalore-4.**

## विज्ञप्तिः

विदितमेव खलु तत्रभवतां भवतां कोविदावतंसानां सहृदयानां यज्जगद्वि-  
श्रुतं निरतिशयभावगम्भीरं विस्मयावहवस्तुसंविधानविधानहृदयङ्गमं राजनीति-  
पारावारतरङ्गपरम्परापिशुनितकविप्रतिभावैभवं महाकविविशाखदत्तप्रणीतं मुद्रा-  
राक्षसं नाम रूपकम् । तदवलोकनकन्दलितोत्साहेन मया तावत्तत्पूर्ववस्तुतया  
तादृशवस्तुसंविधानवैचित्र्यगुम्फितं प्रतिज्ञाकौटिल्यं नाम नाटकमस्मिन् ।  
एतन्मुद्रणार्थं द्रविणसाह्यं कृतवतां भारतदेशराष्ट्राधिपतिमहाशयानां सन्निधौ  
कृतज्ञतापुरस्सरं सप्रमोदमनन्तानन्तान्धन्यवादान्समर्पयामि । किञ्च आङ्गभाषा-  
मयोपोद्घातप्रदानेन नाटकमेतदलङ्कृतवतां ग्रन्थविमर्शनदक्षाणां सहृदयोत्तंसानां  
डाक्टर पदवीधराणां मद्रपुरी यूनिवर्सिटि प्रोफेसर वि. राघवन्महाशयानां सन्निधौ  
कृतज्ञतापुरस्सरं सानन्दं अनन्तानन्तान् धन्यवादान्समर्पयामि । किञ्च विमर्शा-  
दर्शप्रदानेन समुपकृतवतां साहित्यवेदान्तविदुषां जगू सुदर्शनाचार्याणां  
सन्निधौ सप्रमोदं धन्यवादानर्पयामि । किञ्च सुन्दरतया मुद्रयित्वा सप्रेम-  
प्रकाशितवतां प्रभामुद्रणालयस्वामिनां कृष्णाचार्यमहाशयानां सन्निधौ कृतज्ञता-  
पुरस्सरं सहर्षं धन्यवादाननन्तानर्पयामीति शम् ।

इति सहृदयहृदयानुयायी

जगू वकुलभूषणः



## FOREWORD

It gives me great pleasure to write this Foreword to the play of the learned and gifted Pandit Sri Jaggu Vakulabhushanam (Jaggu Alwar Iyengar) whom I have known for sometime. When I received a play of his for the first time for publication in the *Samskr̥ta Pratibhā*, I was struck by the remarkable excellence of this contemporary Sanskrit poet. I have published so far three of his plays in the *Samskr̥ta Pratibhā*, *Yauvarājya*, *Pratijñāsāntanavam* and *Apratimapratimam*.

During a visit of his to Madras, he read out to me portions of his prose romance *Jayantikā*, written in the style of Bāṇa. I was not surprised as I had already had an idea of the skill and capability of this writer.

Sri Jaggu Vakulabhushanam is a prolific writer, who has to his credit thirty compositions; the play is his *forte* as can be seen from the fact that half of these thirty works are plays. In verse, he has a long poem (*Mahākāvya*) called *Adbhutadūta*, which alone is published, and *Karuṇarasataranginī Pathikoktimālā* and *Sṛṅgaralīlāmṛtam*. In prose, besides the *Jayantikā* already mentioned, he has written an *Yaduvamśacarita* (published) and *Upākhyānaratnamañjūṣā*. Of his two campūs, *Yatirājacampū* and *Bhāratasaṃgraha*, the latter alone is published. His four Stotras include a Daṇḍaka.

As I said above, the author is especially at home in drama, in which he has fifteen contributions, ten of which, including the one now introduced, have been published. The most noteworthy feature of his plays is that they generally take for their theme the



incidents leading to or forming the sequel of well-known Sanskrit plays of old : In *Prasannakāśyapa* in three Acts, published with his gloss, he makes Duṣyanta, Śakuntalā and young Bharata pay a visit to Kaṇva. *Adbhutāmsuka* deals with the events leading to the *Veṇīsaṁhāra*. *Maṇiharaṇa* is a sequel to Bhāsa's *Uru-bhaṅga* and *Vīrasaubhadra*, a prelude to *Dūtaghatotkaca*. Some take up as theme an episode in a well-known play and build upon it, e.g., *Apratima-pratimam* which derives from the *Veṇīsaṁhāra*. *Mañjulamañjira* and *Yauvarājya* are based on the Rāmāyaṇa. In all these, the theme has been suggested by the ancient classics, but has been worked out with much ingenuity ; characters of the original and verse and prose reminiscent of the original turn up with a freshness with the new turns given by the poet and produce a pleasure peculiar to this kind of writing.

The *Pratijñā-kautilya* offered now by the writer keeps the characters invented by Viśākhadatta and as conceived by him, his motifs and the use to which he puts them, his style and tempo, and with these, presents the antecedents of the plot of the *Mudrārākṣasa* (*Pūrvavastu*). By handling the main device open to authors of such works, namely, creating actual scenes out of actions which are only reported or alluded to in the original, the plot is developed.

The play opens with the old Sarvarthasiddhi on the throne and Minister Rākṣasa desiring to make the Nandas succeed him. An element of conflict between Sarvāthasiddhi and Rākṣasa is worked up, the former preferring Maurya, the son of his youngest Sūdra wife. The Nine Nandas are presented on the *Stage*

pondering the reported attitude of the king. Likewise, Maurya is brought on the stage to meet his father and leave for the temple of Durga as a prelude to his coronation.

Through the contrivance of Rākṣasa, Goddess Durga, is reported to have shown her anger at a Vrsala coming to the throne, and slay Maurya and his hundred sons; actually, by releasing the false floor at the approach to the shrine, the Mauryas had been dropped into an underground cellar, where, of course, they eventually perished. Rākṣasa is secretly informed by Daruvarman that somehow one son, Candragupta, has escaped.

Act III brings Candragupta to Canakya in his Asrama and the author brings on the episode of the wax lion within the cage. Act IV depicts Candragupta making the wax lion melt away with a red hot iron rod and according to the announcement, being appointed as officer in charge of the *Bhojanasala*. In Act V Canakya visits the *Bhojanasala*, sits in the royal seat, is insulted and takes the vow (Pratijña) to uproot the Nandas. Canakya then starts his further stratagems and operations against the Nandas and Rākṣasa, the work of the spy Jivasiddhi, the alliance of Candragupta and Parvatakesvara, the battle in which the Nanda and their forces are destroyed—these are presented in Act VI. In this comparatively longer Act the author, after arranging the escape of Sarvarthasiddhi to the forest through a tunnel, presents a scene of Rākṣasa and his wife and their little son and all that we have had to assume in the *Mudrārākṣasa* is directly presented here. Bhagurayana, Siddharthaka, the Visakanya and

Jivasiddhi perform their roles according to Canakya's instructions in Act VII and the ally to whom half the Kingdom was due, Parvatesvara is eliminated. Act VIII liquidates Parvatesvara's brother Vairocaka also in the same way as in the *Mudrārākṣasa*. Candragupta is then crowned and the play ends with Canakya taking a further oath (*Pratijna*) that he would not tie up his tuft till he brought Rākṣasa to accept the Ministership under Candragupta.

Next to the skill in the arrangement of the plot, the classic quality of the poet's diction is to be mentioned, especially when today, at the hands of several modern writers, Sanskrit expression is taking on idioms from English and regional languages and is not unoften putting on a quaint appearance. The poetic qualities of the author are also clear in his mastery of the metrical medium, in his descriptions, observations on human nature and portrayal of feelings. IV. 23 draws a fine picture of early morning at the Bhojana-sāla and the sounds and scenes of workers drawing water, and their pounding and grinding; and as the next Act opens at the same place, the Accountant of the Dining Hall with his mass of false vouchers and his discomfort consequent on the appointment of the new Superintendent Candragupta, are portrayed well with a touch of humour.

I congratulate Sri Jaggu Vakulabhushanam on one more successful work of his in a line which he has made his *forte* and hope that his unpublished writings, both drama and prose, will soon see the light of day.

University of Madras }  
18—5—1968 }

V. RAGHAVAN  
Professor of Sanskrit

॥ श्रीः ॥

॥ श्रीमते रामानुजाय नमः ॥

## “ विमर्शादर्शः ”

संसारसारसर्वस्वरसब्रह्मसुनिर्वृताः ।

कवयस्सहृदश्चैव सुहृदस्सुनिर्न्तरम् ॥

अपारे खल्वस्मिन् संसारे सकलदुःखाकरे सारं “ रसो वै सः ” इत्यादि श्रुतिप्रतिपादितो रसब्रह्मानुभव एव । स च कान्तासम्मितकाव्यचर्वणजनित-हर्षप्रकर्षरूपस्सहृदयहृदयमात्रसंवेद्यः । सोऽपि “ काव्येषु नाटकं रम्यं ” इति श्रव्यकाव्यादपि दृश्यकाव्ये प्रात्यक्षिकाभिनयादिभिः सुस्पष्टमनुभूयतेतराम् ।

तत्र “ नन्दान्तं क्षत्रियकुलं ” इत्यादिभिः प्रतिपादितप्रख्यातेतिवृत्तकं, सकलराजनीतिषु शुक्रकामन्दक्यादिषु स्थानमग्रिममाक्रामन्त्याः चाणक्यनीतेः प्रतिपादनेन बुद्धेः कुशाग्रनैशित्यसम्पादकं, धिषणधिषणेनाप्यनुक्षणमसंप्रज्ञेय कथानीति संविधानकं, सकलराजलोकमंत्रिकुलसंसेवनीयं, कविनैव पुनरवलोकितेऽपि, किमिदम् ? कयमिदम् ? इति क्षणचिन्तनीयसंविधानदशावैभवं, “ मुद्राराक्षसं ” नाम नाटकं महाकविना विशाखदत्तेन निबद्धं सकलसहृदय-समुदयं समावर्जयतीति विदितचरमेवैतत्सर्वेषाम् ।

अथ तत्रभवान् वकुलभूषणकविः बालधन्विकुलकलशजलधिकलानिधिः, सकलकविकुलमहितः, “ अद्भुतांशुक ”, “ प्रसन्नकाश्यपा ” धनेकनाटक-निर्माणनिपुणमतिः, “ अद्भुतदूता ” इत्य महाकाव्य समावर्जित सकलसहृदयलोकः महत्त्वेन संभाव्यमानस्यास्य नाटकस्य पूर्वकथां नाटकरूपेण संविधित्सुः खनिशितप्रज्ञां प्रख्यापयामासानितरसाधारणसंविधानसंधितविशाखदत्तमेधातिशयेन “ प्रतिज्ञाकौटिल्य ” नाम्ना नाटकरत्नेन ।

खतः प्राथम्येन प्रबन्धप्रणेतुः खतन्त्रात्कवेरपि प्रथमं स्थानमधिरोहति किल तदनुगुणामेव पात्ररचनामारचय्य निर्वर्तनीयनिजप्रतिभामरः, परतन्त्रः कविकुलशिरोमणिस्संधाता ।

तत्र प्रथमं तावत् कविना तत्तद्व्यक्तिगताः तलस्पर्शिनो भावाः सहृदय-  
हृदयङ्गमाः वर्णिताः इति दिङ्मात्रेण प्रदर्श्यते । तथाहि—

मंत्रिमुख्येन वक्रनासेन मंत्रिजनदुःखकथनम्— यथा—

राज्ञां चित्तानुवृत्तिस्तदुदयविषये सर्वथा चिन्तनं च  
प्राप्ते शत्रोर्भये तत्परिहरणविधाबुद्धमो युक्तिपूर्वः ।

व्यानं मंत्रस्य दुःखप्रवितरणपटोर्मन्त्रितस्य प्रयोगः

प्रायस्सर्वत्र दृष्टिः क्षणमपि च यतो मंत्रिणां नैव सौख्यम् ॥

॥ अं. १. श्लो. ८ ॥

चन्द्रगुप्तेन चाणक्यवर्णनं यथा

मधुवर्णस्फुरन्मधु कूर्चस्फीतजटाभरः ।

सत्वोत्कर्षज्वलद्वक्रः कोयं केसरि सन्निभः ॥ ३-१२.

नक्षत्रोदयवर्णनं यथा—

रविकरपरिमर्शाल्लभतेजस्फुलिङ्ग-

भ्रममुपजनयन्त्यस्तारका नाकभाण्डे ।

पवनसखशलाकाघर्षणाद्रंधकाक्ते

फलक इव सुलभाः कान्तिलेखा लसन्ति ॥ ३-२० ॥

अग्निजनकपेटिका ( Match Box ) दृष्टान्तरूपो नवीनोऽयं भावः  
सहृदयान् प्रीणयतीति न तिरोहितम् ।

षष्ठाङ्के परगृहवासोदन्तकथनार्थं मालव्याः राक्षसपत्न्याः हरिश्चन्द्रचरित-  
पठनसंविधानकौशलं, परगृहप्रेथ्यमाणायाः पत्न्याः हितोक्तिकथनं, इत्यादिकं,  
कथं वा सहृदयान् सविस्मयान् सगद्गदांश्च न करोति ।

भागुरायणेन चाणक्यनीतिरूपकारकत्वं यथा—

बुद्धिं विकासयति भीतिमपाकरोति धैर्यं विवर्धयति पाटवमातनोति ।

दूरीकरोति रुषमुत्थितकार्यहन्त्रीं पुष्णाति शाठ्यमतुल्यं श्रियमुच्चिनोति ॥

॥ ७-१ ॥

पर्वतेशेन विषकन्याप्रार्थने शृङ्गारो यथा—

गाढालिङ्गनभुग्मचूचुकनद्वक्षोजकुम्भाऽधुना

मत्कण्ठार्पितदीर्घबाहुलतिका प्रोद्विन्नरोमाञ्चिता ।

कान्ते स्वर्गसुखं तवाधरसुधादानेन दीनाय मे

कन्दर्पारुशरानुविद्धहृदयायापादय प्रेयसि ॥ ७-१२ ॥

ऐन्द्रजालिकेन स्वर्बर्हकलापस्य सर्वार्थसाधकत्वप्रशंसा यथा—

अवळिचिदम्मि वि देशे थणिआणं किळ कळेशि शोहद्धं ।

अहिणवमण्णं महुळं मह तह बहुशो जदो अ दावेशि ॥ ५-१ ॥

इत्यादयः सेनापतिवर्णनं सर्वाधिकारिपुरुषवर्णनं सर्वार्थसिद्धि राक्षसयोश्शोकः चन्द्रगुप्तवर्णनं (३-११) चाणक्याश्रमवर्णनं (३-१४) राज्ञो जागरूकता (२-१३) अरण्यवर्णनं (३-२) मध्यंदिनातिक्रमणं (३-१०) सूर्यास्तवर्णनं (२-५+१२)(३-१५) कंचुकिना स्वावस्थाकथनं (४-१) (अतीव नवीनोयं भावः) कंचुकिना खोत्कर्षकथनं (४-२) चन्द्रोदयवर्णनं (४-५+९) शरन्महोत्सववर्णनं (४-११+१४) मंटपवर्णनं (४-१५+१६) अन्नसत्रवर्णनं (४-२१) सत्राधिकारिणः चन्द्रगुप्तस्य नन्दानुसरणं, जीवसिद्धिना राजनीतिवर्णनं (६-१) चाणक्यनीतिवर्णनं (६-२) मृगयाक्लेशः (६-३) राक्षसक्रोधः (६-१५) रात्रौ सेनानिवेशवर्णनं (७-५) इत्यादयश्च सङ्ख्येयान् तादात्म्येन योजयन्तीति तैरेवानुभाव्योऽयं विषयः इति न विस्तरावकाशः ।

यदेतत्संविधानचातुर्यं प्रतिज्ञाकौटिल्ये तन्मुद्राराक्षसाविसंवादीनि विव्रियते । कथा पात्र संविधानरचनादिः सरसतर इति च निरूप्यते । यथा—  
मुद्रानाटके विराधगुप्तेन चरेण “चन्द्रगुप्त पर्वतेश बलैस्समंतादुपरुद्धं कुसुमपुरं” इत्युक्ते तत्क्षणमेव खड्गमाकृष्य “अयि ! मयि स्थिते कः कुसुमपुरमुपरोत्स्यति ?” “प्रकारं परितः” इत्यादिना श्लोकेन यद्राक्षसस्य क्रोधेन ज्वलनं वर्णितं, तेनैव चरेण “अमात्य ! अलम्भावेगेन वृत्तमिदानीं वर्ण्यते” इति पुरोपरोधस्य वृत्तत्वं च यत् स्मार्यते, तदेतद्वृत्तस्य निर्वर्तनं प्रतिज्ञाकौटिल्ये षष्ठाङ्के

समुचितं निरूपितं कविना । तत्रापि सर्वार्थसिद्धिनियोगमुल्लंघ्य नन्दैः मृगयायै गमनं तत्रैव म्लेच्छबलैरुपरोधश्च उचिततरत्वं राजनीतेः प्रथयति । अनेन नन्दानां सर्वार्थसिद्धिनियोगोल्लंघनरूपभेदप्रवर्तनी, चन्द्रगुप्तविरोधिनामेव केवलं नन्दानां नगराद्वहिरेव मारणेन शत्रुमात्रोन्मूलनकरी, नगरनागरिकादीनां च सम्यग्रक्षणरूपा च चाणक्यनीतिः फलिता । नगरोपरोधश्च नन्दहननानंतरभावी निरूपितो मुद्रायां यस्स एवात्रापि षष्ठेऽंके निर्वर्तितः । तथा “म्लेच्छबलैस्समाक्रान्ताः” इति भयोक्तिं श्रुत्वा राक्षसः (सोद्धतमुत्थाय कोशात् खड्गमाकृष्य) “क्षीबम्लेच्छबलं” “निर्गच्छन्त्वद्रिकल्याः” इत्यादिना यद्विवलने तदेतच्छ्लोकद्वयं (६-७+५) ओजोगुणावलीढं अतीवोचिततमं प्रकरणस्येति नितरा-मुभयोस्संवादः प्रशस्यतमः ।

यन्मुद्रानाटके सूत्रधारमुखेन “चन्द्रोपरागं प्रति” इत्यादिना, “कस्य चन्द्रोऽजभिप्रेतः ?” इत्यादि वाक्यैश्च चन्द्रगुप्तसंसूचनं, तदेव प्रतिज्ञाकौटिल्येऽपि “उदयमुपगतस्सपूर्णचन्द्रः” (४-९) इत्यादिना कञ्चुकिवाक्येन निर्व्यूढम् ।

भद्रभट्ट भागुरायणादि पात्राणि मुद्रोक्ततत्तत्कार्यनिर्वाहकत्वेन निरूपितानि (१५-१७ पृष्ठेषु)

“जीवसिद्धिना विषकन्या प्रयुक्ता” इति यन्मुद्रायां, स एव विषकन्या-प्रयोगः सप्तमांके (५७-५९) पृष्ठयोस्सरसतरं न्यरूपि कविना ।

“यस्य गेहे न्यासीकृत्य” इति यन्मुद्रायां, स एषन्यासः सहृदयविद्रावण-रूपस्संविहितः कविनानेन षष्ठांके ५३ पृष्ठे ।

“अज्ज ! इयमंगुलीमुद्रा” इति विराधगुप्तेन संगृहीतस्यांगुलीयकस्य यत्प्रदानं मुद्रायां, तदेतदंगुलीयकं राक्षसेन माळ्तीकरेऽर्पितमिति षष्ठांके (५२ पृष्ठे) सरसतरं निरूपितम् ।

यद्वाळस्य करात्प्रच्युतमंगुलीयकमिति मुद्रायां तस्यैव बाळस्य प्रवेशः षष्ठांके (५१ पृष्ठे) वर्णितः कविना ।

“मित्रं घातितस्तपस्वी पर्वतकः” इति मुद्रायां निरूपितमेव निर्वर्तितं सप्तमांके (५७-५९-६२ पृष्ठेषु)

“अप्रासनतोऽवकृष्टं” इति मुद्रायां यश्चाणक्यस्यावकर्षः स एषः नाटकेऽस्मिन् “भिक्षामटतस्ते” “आसनादधः पातयति” इति पंचमाङ्के (४७ पृष्ठे) निर्वर्तितः ।

“सुरंगामेत्य” इति मुद्रायां यत्तदेतत् “अहमद्यानयैव सुरंगसरण्या” इत्यादिना (४५ पृष्ठे) षष्ठाङ्के प्रतिपादितः ।

वैरोचकदारुवर्म बर्बरकादीनां मुद्रोक्तानां तत्तत्कार्यकरणं सम्यक्प्रतिपादितं प्रतिज्ञाकौटिल्ये नितरां सावधानेन कविना ।

यद्राक्षसं प्रति पर्वतेश्वराभरणप्रेषणं तदर्थं नाटकेऽस्मिन् आभरणपेटिकायाः कोशागारप्रापणं (७० पृष्ठे) सुसूक्ष्मं निरूपितम् ।

किं बहुना ! मुद्रायां यस्य यस्य पात्रस्य यद्यत्कार्यं सूचितम्, तत्तत्सर्वमप्रमाद्यतानेन कविना पात्रप्रवेशमुखेनैव निर्व्यूढं नाटकेऽस्मिन् ।

नन्दावमाननात् केवलं प्रक्षुब्धः चाणक्यः नन्दानुन्मूल्यतीति चेत्, तस्येतरवत् क्षुद्रता स्यादिति मत्वा, अजगराच्छिष्यसंरक्षणव्याजेनोपकारके चन्द्रगुप्ते चाणक्यस्य असाधारणी प्रीतिः, गूढशत्रुविद्रुतेन तेनैव चाणक्यशरणवरणं इत्येतद्यत्तृतीयाङ्के संविधानं, तदेतच्चाणक्यपात्रस्यैवातीव महत्त्वं संपादयतीति, सूक्ष्मेक्षिकया वीक्षमाणा वयं निरूपयामः कविरयं नितरां श्लाघापदमधिरोहतीति ।

अन्ततो भणामः कविरयं कौटिल्यराक्षसयोरिवासंभावनीयं प्रतिज्ञाकौटिल्यमुद्राराक्षसयोस्संगममौचित्येन निरवर्तयदिति महता प्रमोदेन कविरयोर्वकुलभूषणविशाखदत्तयोस्सकलसहृदयहृदयप्रातिनिध्येन धन्यवादान् समर्पयन्नुपसंहाराम्येतं विमर्शादर्शम् ।

इति सहृदयवशब्दः

बालधन्वि जगु सुदर्शनाचार्यः

साहित्यवेदान्तविद्वाद्  
विशिष्टाद्वैतवेदान्तविभाग-

मुस्याध्यापकः

महाराज संस्कृत कालेज्  
मैसूरु

२३—४—१९६८



## नाटकस्थपात्राणां संस्तवः

सूत्रधारः—

पारिपार्श्वकः—

अमात्यराक्षसः—नन्दानां मन्त्री

द्वारपालः—

वक्रनासः—नन्दानामुपमन्त्री

दारुवर्मा—दारुशिल्पकर्ता

ऐन्द्रजालिकः—मायाविद्यावेत्ता

नवनन्दाः—सर्वार्थसिद्धेस्तुनन्दायां समुत्पन्नाः

अधिकृतः पुरुषः—कुसुमपुरसर्वाधिकारी

सेनापतिः—

सर्वार्थसिद्धिः—कुसुमपुरनरपतिः

कञ्चुकी—

मौर्यः—सर्वार्थसिद्धेर्मुखायां समुत्पन्नः

चन्द्रगुप्तः—मौर्यस्य पुत्रः

शार्ङ्गरवः—चाणक्यस्य शिष्यः

चाणक्यः—चन्द्रगुप्तसाह्यकृत् तपोधनः

चण्डवर्मा—अमात्यराक्षसपक्ष्यः प्रणिधिः

चण्डाक्षः—चण्डालः

कायस्थः—अन्नसत्रायव्ययलेखकः

सूदः—अन्नसत्रे पाककर्ता

जीवसिद्धिः—चाणक्यपक्ष्यः वञ्चनार्थं राक्षसपक्षमाभितः

भट्टः—राक्षसपक्ष्यः

माळती—राक्षसपत्नी

बालः—राक्षसस्य पुत्रः

चन्दनदासः—भेष्टी राक्षसस्य मित्रं

सिद्धार्थकः—चाणक्यस्य शिष्यः

भागुरायणः—चाणक्यपक्षमाभितः सेनापतिः

प्रमोदकः—राक्षसपक्ष्यः घातुकः

पर्वतेश्वरः—चाणक्यपक्ष्यः तुरुष्कः राजा

मलयकेतुः—पर्वतेश्वरस्य पुत्रः

धैरोच्चकः—पर्वतेश्वरस्य भ्राता

विचकन्यकः—चन्द्रगुप्तवधार्थं राक्षसपोषिता कन्यका

प्रतिज्ञाकौटिल्यम्



॥ श्रीः ॥

॥ शुभमस्तु ॥

॥ श्रीमतेह्यग्रीवायनमः ॥

## प्रतिज्ञाकौटिल्यम्

प्रथमोऽङ्कः

राधे पश्य नभः पयोधरतटे कौटिल्यकान्ताङ्कः  
चन्द्रस्तेनुकरोत्युरोजयुगले मत्पाणिजाताङ्कनम् ।  
इत्यालिङ्ग्य दरस्मितां नतमुखीं लोलेक्षणां बल्लभां  
दोभ्यां योऽरमताचिरात्सभवतात्सर्वार्थसिद्धिप्रदः ॥ १ ॥

(नान्यन्ते)

सूत्रधारः—(नेपथ्याभिमुखमवलोक्य) मारिष, इतस्तावत् ।

पारिपार्श्वकः—(प्रविश्य) भाव, एषोस्मि ।

सूत्रधारः—आह्वतोस्मि, यदुगैलवल्लभस्य भगवतस्सम्पत्कुमारस्य, हीर-  
किरीटोत्सवदिदृक्षया, समन्तात्समागतैर्वैदेशिकैः कोविदावतंसैः  
“किमप्यपूर्वं रूपकमभिनेतव्यं” इति । तदधुना महाकवि-  
विशाखदत्तप्रणीतस्य मुद्राराक्षसस्य पूर्ववस्तुतया प्रथितं “प्रतिज्ञा-  
कौटिल्यं” नाम, नाटकमभिनीय सन्तोषयामस्तावदेतेषां मनांसि ।

पारिपार्श्वकः—तर्हि, कः कर्ताऽस्य रूपकस्य ?

सूत्रधारः—किञ्च खलु, न जानासि—

पूर्ववस्तुतया वेण्या योऽतनोदद्भुतांशुकम् ।

स एवास्यापि कर्ता हि जग्गूवकुलभूषणः ॥ २ ॥

पारिपार्श्वकः—कथं, वकुलभूषणः, किमु वक्तव्यं सहृदयहृदयावर्जने ।

(नेपथ्ये)

भोभोः, परिजनाः, जोषं स्वीयतां, सद्यो निर्बर्तितराजकार्यकलापः,  
अमात्यराक्षसो निजसौधशिरोगृहे विश्रान्तिमधिगच्छति ।

सूत्रधारः—(आकर्ष्य) किञ्चु खलु, राजनीतिकोविदोऽस्मन्नाताऽमात्यराक्षस-  
भूमिकामवलम्ब्य सज्ज एव, तदावामपि गच्छावः प्रकृतकार्यसज्जी-  
करणाय ।

( निष्क्रान्तौ )

( प्रस्तावना )

( ततः प्रविशति निजसौधशिरोगृहे केत्रासनोपविष्टोऽमात्यराक्षसः )

राक्षसः—(सानन्दं) धन्योस्मि, साचिव्येन, यतः—

राज्ञि प्रजास्सुदृढभक्तियुताः कृताश्च  
सामन्तभूमिपतयोपि नयानुरक्ताः ।

राजापि मय्यखिलराज्यधुरं निधाय  
धन्योद्य मे सचिवता सफला हि दिष्टया

॥ ३ ॥

इदानीन्तु—

वृद्धो जातो धनपतिनिभस्सोपि सर्वार्थसिद्धिः  
प्रौढा नन्दास्तदिह नृपतां प्रापणीया मयैव ।  
मातुर्दोषाज्जठरगलिता यन्मया वर्धितास्ते  
तैलद्रोण्यां कथमपि नवक्रयपिण्डस्वरूपाः

॥ ४ ॥

द्वारपालः—(प्रविश्य) अज्ज, अमच्चवक्कणासो अज्जं ददुक्कामो दुवारे चिट्ठह  
(छया—आर्य, अमात्यवक्त्रनासः, आर्य द्रष्टुकामो द्वारे तिष्ठति)

राक्षसः—प्रवेशय ।

द्वारपालः—जं अज्जो आणवेदि (तथा करोति) (छया—यदार्थ आज्ञापयति)

वक्त्रनासः—(प्रविश्य) अपि कुशलममात्यचक्रचूडामणीनाम् ।

राक्षसः—अथ किं, उपविशत्वासने ।

(वक्त्रनासः उपविशति)

राक्षसः—किञ्चु खलु, अतर्कितागमनम् ।

वक्त्रनासः—(सस्मितं) न खलु किमपि ।

राक्षसः—न तथा, न हि वृथा प्रवृत्तिमन्तो मन्त्रिणः ।

वक्त्रनासः—नान्यत्किमपि ।

राक्षसः—निर्भरं कथ्यतां, सुस्पष्टम् ।

वक्रनासः—पूर्वेद्युरपहरे निवेदितं महाराजेन ।

राक्षसः—किमुपहरे ? किञ्च खलु मामन्तरा, शृणुमस्तावत्, किमिति ?

वक्रनासः—अहं तावद्वृद्धस्संवृत्तः, तदधुना राज्यभारं निक्षिप्य वत्सस्य  
अंसपीठे यथापूर्वाचारं वनं जिगमिषुरस्मि, इति ।

राक्षसः—श्रुतपूर्वं खल्विदं, ममाप्यभिमतमेव—

वत्सेषु नन्देषु चिरात्प्रजानां  
परीक्षितस्साधु मयानुरागः ।

निष्कण्टकं राज्यमिदं कृतञ्च

तद्यातु वृद्धो विपिनं यथेच्छम्

॥ ५ ॥

वक्रनासः—प्रजानामेव नन्देष्वनुरागः ।

राक्षसः—महाराजस्य पुनः ।

वक्रनासः—कनिष्ठजायाया मुरायास्तनूजे मौर्ये ।

राक्षसः—(सामर्षमिव) वक्रनास, कोयमुपजापप्रकारः अलं श्रावितेन,  
नाहमिदं विश्वसिमि ।

वक्रनासः—अलममर्षेण, महाराजेनैव साक्षादभिहितं, विनयादिसर्व-  
गुणाकरं बहुपुत्रं मौर्यमभिषेकुमिच्छामीति ।

राक्षसः—अपि सत्यम् ।

वक्रनासः—एतद्विवक्षयैव सन्निहितः ।

राक्षसः—कथं, मह्यमनिवेद्यैव महाराजस्य प्रवृत्तिरीदृशी ।

वक्रनासः—भवतां, नन्देषु पक्षपात इति तर्कयामि ।

राक्षसः—(विचिन्त्य) उपपन्नं, महदिदमाश्चर्यं, को वा वेद, महाराजबुद्धे-  
रीदृशं विपर्यासम् ।

वक्रनासः—तर्कयामि, मुरैव निदानमस्येति ।

राक्षसः—साधु तर्कितं, अभिमततमा खलु बल्लभा सा, (चिरमिव विचिन्त्य)  
कृततर्कस्य ममेदमप्युचितमिव प्रतिभाति—

मौर्योऽपि नन्दवद्राज्ञः पुत्रो हि विनयान्वितः ।

यथाभिच्छाषं राज्येऽस्मिन्तत्तमेवाभिषिञ्चतु

॥ ६ ॥

वक्रनासः—हन्त, किञ्चु खल्विदं, एवं ब्रवीति राक्षसः—

साचिद्व्यपथनिष्णातधिषणो धिषणोपमः ।

अस्मिन्कार्ये प्रमाणं त्वमिति विज्ञापितं मया

॥ ७ ॥

अथवा, को वा जानाति फलानुमेयप्रारम्भं राक्षसम् ।

राक्षसः—(सस्मितं) न हि तथा, को वा राजानं प्रतिभटयितुमीष्टे ।

वक्रनासः—(सस्मितमुत्थाय) ममापि मौर्याभिषेको न तावदनभिमतः, वृत्तं-  
परं निवेदितं, अपि गमनानुज्ञा ।

राक्षसः—वयमपि राजानुयायिन्यः प्रजाः खलु ।

वक्रनासः—अथकिमथ किं, (परिक्रम्य) हन्त भोः, मन्त्रिणा सर्वाङ्गीण-  
चक्षुषा भवितव्यम्—

राज्ञां चित्तानुवृत्तिस्तदुदयविषये सर्वथा चिन्तनञ्च

प्राप्ते शत्रोर्भये तत्परिहरणविधाबुद्धमो युक्तिपूर्वः ।

ध्यानं मन्त्रस्य दुःखप्रवितरणपटोर्मन्त्रितस्य प्रयोगः

प्रायस्सर्वत्र दृष्टिः क्षणमपि च यतो मन्त्रिणां नैव सौख्यम् ॥

॥ ८ ॥

( निष्क्रान्तः )

राक्षसः—युक्तया विघटनीयोयमुद्यमः, भवतु, (विचिन्त्य) एवं हि चिरानु-  
वृत्तो नियमः, अभिषेक्ष्यमाणेन पट्टाभिषेकदिवस एव प्रभाते  
सपरिच्छदेन दुर्गालयं प्रविश्य प्राक्समर्पिता दुर्गायाः करतले  
करवाललता तत्प्रसादतया ग्राह्येति, (सविमर्श) कः कोत्र भोः ।

द्वारपालः—(प्रविश्य) अज्ज, आअदोहि, (छाया—आर्य, आगतोस्मि)

राक्षसः—अद्यैव दारुवर्माणं द्रष्टुमिच्छामि ।

द्वारपालः—गदोहं, आणेदुं, (निष्क्रान्तः) (छाया—गतोहमानेतुं)

राक्षसः—(सस्मितं)

मयि स्थिते नन्दपरे स वृद्ध-

स्सर्वार्थसिद्धिर्बृषलानुरक्तः ।

मौर्यं तमारोपयतीह सिह-

पीठं कथं वा वृषलातनूजम्

॥ ९ ॥

( ततः प्रविशति दारुवर्मा )

दारुवर्मा—महता कार्येण भवितव्यम्, यदमात्यराक्षसेन साक्षादाहृतोस्मि,  
(उपसृत्य) आर्य, प्रणमति दारुवर्मा ।

राक्षसः—दारुवर्मन्, अपि कुशलं, आस्यताम् ।

दारुवर्मा—स्थितोऽस्म्यत्र ।

राक्षसः—न हि तथा, आस्यताम् ।

दारुवर्मा—यथादिशत्यमात्यवर्यः । (अनतिदूरे समुपविशति)

राक्षसः—अपि सुष्ठु प्रचलति भवतो विद्याकौशलम् ।

दारुवर्मा—अमात्यानुग्रहात् ।

राक्षसः—दारुवर्मन् ।

दारुवर्मा—आज्ञापयत्वार्यः ।

राक्षसः—(विचिन्त्य) रहस्यमिति ।

दारुवर्मा—अलं विचार्य, दारुवर्माहमस्मि ।

राक्षसः—क्षिप्रकारिणा भवता भवितव्यम् ।

दारुवर्मा—(साञ्जलिबन्धं) यथादिशत्यार्यः ।

राक्षसः—प्रचलिष्यति मौर्यस्य पट्टाभिषेकमहोत्सवः ।

दारुवर्मा—कथम्, मौर्यस्य न तु नन्दस्य ।

राक्षसः—(सवैलक्ष्यस्मितं) अत एव भवानाहृतः, (समीपमानीय कर्णे) एवमिव ।

दारुवर्मा—तथैव, (गन्तुमुद्युक्ते)

राक्षसः—परिश्रमानुगुणं प्राप्स्यसि फलम् ।

दारुवर्मा—अनुगृहीतोस्मि (निष्क्रान्तः)

राक्षसः—(आकाशे लक्ष्यं वद्ध्वा)

क्षत्रियर्षभगणैरधिष्ठिते सिंहापीठ मयि कोपि शूद्रकः ।

मा विचिन्तय निषीदतीति यद्राक्षसोयमधुनापि जीवति ॥१०॥

द्वारपालः—(प्रविश्य) अज्ज कोवि इंदजाळविज्जं अज्जस्स वंसिदुकामो  
दुवाळे चिट्ठइ । (छाया—आर्य, कोपीन्द्रजालविद्यां, आर्याय दर्शयितुकामो द्वारे  
तिष्ठति)



राक्षसः—कथमैन्द्रजालिकः, (विचिन्त्य) प्रवेशाय ।

द्वारपालकः—तद्वा, (निष्क्रान्तः) (छाया—तथा)

राक्षसः—भवतु, अनेनापि, प्रकृतकार्यसौकर्यं सम्पादयामः ।

( ततः प्रविशति करगृहीतमायूरबर्हकलाप ऐन्द्रजालिकः )

ऐन्द्रजालिकः—(सविनयमुपसृत्य) अय्य, हगे प्यणमामि (छाया—आर्य, अहं प्रणमामि)

राक्षसः—(निर्वर्ण्य) हन्त, संस्तुत इव ।

ऐन्द्रजालिकः—किण्णु खु, एव्वं भणादि अय्ये (छाया—किन्तु खलु, एवं भणत्यार्यः)

राक्षसः—(विचिन्त्य) विद्यायै चिरप्रवासी करालकनामास्मन्मित्रं ननु ।

ऐन्द्रजालिकः—अदो एव्व चिळदिट्ठं, अय्यमिस्सं दट्ठुकामे आअदे, (छाया—अत एव चिरदृष्टं, आर्यमित्रं द्रष्टुकाम आगतः)

राक्षसः—महान्प्रमोदः, अपि नाम वर्धते विद्या ।

ऐन्द्रजालिकः—अय्यदश प्यशादादो । शुणोदु अय्ये—

णःक्खत्ताइ हगे कळिइशमिमिणा पिञ्छेण मज्झंदिणे

जाळामंडळभीशणं अ जळणं शंदंशइदशं उळे ।

दाढाघोळपिशाचळःकशगणाणं जुद्धकज्जं खणं

शगं देववधूमइशवकळं भूमंडळे एव्व हि

॥ ११ ॥

खणं पेक्खदु अय्ये, (बर्हकलापं भ्रामयति)

(छाया—आर्यस्य प्रसादात्, शृणोत्वार्यः—

नक्षत्राण्यहं करिष्यामि अमुना पिञ्छेन मध्यन्दिने

ज्वालामण्डलभीषणञ्च ज्वलनं सन्दर्शयिष्यामि पुरे ।

दंष्ट्राक्षोरपिशाचराक्षसगणानां युद्धकार्यं क्षणं

खर्गं देववधूमहोत्सवकलं भूमण्डल एव हि

॥ ११ ॥

(क्षणं पश्यत्वार्यः)

राक्षसः—(सर्वैश्वर्यं समन्तादवलोक्य) कथं, प्रज्वलति प्रासादः, तात, उपसंहार, न पारयामि द्रष्टुम् ।

ऐन्द्रजालिकः—(तथा कृत्वा) अय्य, एव्वं एव्व, अण्णं वि विज्जाकोशळं  
दंशइइशं । ( छाया—आर्य, एवमेवान्यदपि विद्याकौशलं दर्शयिष्यामि । )

राक्षसः—अलमलं प्रदर्शनेन, एतावतैव परितुष्टोस्मि, तात । (चिन्ता-  
मभिनयति)

ऐन्द्रजालिकः—किं चिन्देइ अय्ये, (छाया—किं चिन्तयत्यार्यः)

राक्षसः—न किमपि ।

ऐन्द्रजालिकः—अप्पणिव्विसेसे खु हगे । (छाया—आत्मनिर्विशेषः सत्त्वहम् ।)

राक्षसः—कस्सन्देहः, विष्टया, संघटनमिदम् ।

ऐन्द्रजालिकः—आणवेदु अय्ये । (छाया—आज्ञापयत्यार्यः ।)

राक्षसः—(स्वहस्ताग्रमकटकमवमुच्य दित्सति)

ऐन्द्रजालिकः—किण्णु खु एदं, अळं, अय्यप्पशादेण एक्केण । (अजलिं  
बध्नाति) (छाया—किन्तुखल्वेतत्, अलमार्यप्रसादेनैकेन ।)

राक्षसः—गृहाण, (दत्वा कर्णे) एवमिव ।

ऐन्द्रजालिकः—तहा । (सप्रमोदं निष्क्रान्तः) (छाया—तथा)

राक्षसः—तत्कृतं, यत्कर्तव्यं, प्रथमं नन्दान्द्रक्ष्यामः (उत्थाय प्रासादशिरोगृहा-  
दवत्स्य परिक्रम्य च) नन्दानां सौधोयं (प्रविशति)

( ततः प्रविशन्ति कनकपीठोपविष्टा नन्दाः )

एकः—हन्त, अस्मत्तातप्रवृत्तिभ्रवणात्प्रभृति विस्मितं भवति मे मनः ।

अन्यः—(सामर्थ्यं) अमर्षितमित्युच्यतां, यदि तातो मौर्यमभिषेक्ष्यति तदा—

उल्लंघ्योन्नतदेशविष्टरगतं मौर्यं सभायामहं

क्षोण्यामासनतोवपात्य तदुरस्याप्लुत्य जानुद्वयम् ।

कृत्वा कण्ठतलार्पितार्धशशधृत्सङ्काशपाणिर्मुहुः

कृष्णः कंसमिवोष्णमुष्टिहृतिभिर्नेष्यामि धीरो यमम् ॥ १२ ॥

राक्षसः—कथमेतेपि विदितोदन्ता एव, भवत्वत्रैव शृणुमस्तावद्वत्सानां  
पौरुषविजृम्भितां वचःपरिपाटी ।

अपरः—(दृष्टुमुष्टिं पाणिमुद्यम्य)—

दृढमुष्टिघातगलिताक्षितारकं  
नवफेनकोष्णरुधिराविलाननम् ।  
तनयं विलोक्य भुवि पातितं मुरा  
प्रविदारितात्महृदया भविष्यति  
( इत्युद्धतमासनादुत्तिष्ठति )

॥ १३ ॥

अन्यः—(तं निवार्यासने समुपवेश्य) ममायमाशयः, मुरापरवशं जरान्धचेतस-  
मस्मत्तातमेव निक्षिप्य बन्धनागारे राज्यमनुभवाम इति ।

राक्षसः—हन्त, एतेषाममर्षेणोन्मस्तकस्संवृत्तस्सल्लापः ।

अपरः—अनुचितेयमुक्तिः—

नयानुबद्धं विनयाद्वयं गुरोः  
प्रदर्शयामः प्रथमं सदाशयम् ।  
स नानुमन्येत यदीरितं वच-  
स्ततस्स्वतस्सिद्धमिदं तु पौरुषम्

॥ १४ ॥

राक्षसः—साधूक्तमनेन ।

अन्यः—(सामर्षं) अलं, विनयप्रदर्शनेन,

मौर्यस्य मूर्ध्नि नृपतेर्वचनाद्बिजाग्रथाः  
धारास्सुवर्णकलशैरभिपातयन्तु ।  
कौक्षेयकस्य कनकत्सरुमण्डितस्य  
धारां गलेहमपि तस्य निपातयामि  
( कोशात्स्नग्मुत्पाद्य दर्शयति )

॥ १५ ॥

अन्ये—(सादृहासं) साधूक्तमनेन, (इति परस्परं भुजमास्फलयन्तस्समुत्तिष्ठन्ति)

राक्षसः—(उपसृत्य) वत्साः, क प्रस्थिताः ।

नन्दाः—अये, आर्यराक्षसः ।

राक्षसः—वत्साः, क्षणमिवोपविश्य यास्यामः ।

नन्दाः—तथा । (उपविशन्ति)

राक्षसः—हासनिदानं किं ?

एकः—अमर्षनिदानं किमिति पृच्छत्वार्यः ।

राक्षसः—(सप्रभञ्जं) कथं, अमर्षः, किमर्थम् ?

अन्यः—(सर्वार्थसिद्धेः प्रवृत्तिं कथयति)

राक्षसः—एवम् ।

अपरः—तदनेनैवमभिहितम् । (मौर्यस्य मूर्ध्नीति पूर्वोक्तं पठति) (राक्षसवर्ज, सर्वे  
इसन्ति)

राक्षसः—(चिन्तामभिनीय) वत्साः,

युक्त्यैव कार्यनिर्वाहे कुतो यूयं मुधा क्रुधा ।

रक्तप्रवाहबीभत्से प्रवर्तध्वेन कर्मणि

॥ १६ ॥

नन्दाः—कथं युक्तिः, यथादिशत्यार्यः ।

राक्षसः—निवेदयाम्यनन्तरं, यूयमिदानीं मा प्रकाशयत किञ्चिदपि वैरं  
मौर्ये, सानुरागं तस्य पट्टाभिषेकमेवाभिनन्दत ।

द्वारपालः—(प्रविश्य) अज्ज, अहिकिदो पुरिसो दुवारे चिट्ठइ । (छाया—आर्य,  
अधिकृतः पुरुषो द्वारे तिष्ठति)

राक्षसः—प्रवेशय ।

द्वारपालः—तहा, (निष्क्रान्तः) (छाया—तथा)

राक्षसः—(संज्ञया—नन्दानां मौनं सूचयति)

प्रविश्याधिकृतः पुरुषः—(प्रणम्य) आर्य, महाराजो द्रष्टुमिच्छत्यार्यम् ।

राक्षसः—इदानीं, क वर्तते महाराजः ?

पुरुषः—आर्य, सुगाङ्गप्रासादे ।

राक्षसः—अयमहमायातः, गच्छतु भवान् । (पुरुषः निष्क्रान्तः)

राक्षसः—वत्साः, गच्छत यूयम् ।

नन्दाः—यथादिशत्यार्यः । (निष्क्रान्ताः)

राक्षसः—(परिक्रम्य)

मौर्याभिषेचनं वक्तुं यद्याहृतो महीभृता ।

सानुरागं तदेवाहमभिनन्दामि साम्प्रतम्

॥ १७ ॥

( निष्क्रान्तः )

प्रथमोऽङ्कः ।

## द्वितीयोऽङ्कः

( ततः प्रविशति राजकीयप्रासादेऽधिकारपीठोपविष्टो राजोपसर्पणसमुचितालङ्कार-  
स्सर्वाधिकारी पुरुषः )

पुरुषः—( दीर्घं निश्वास्य ) निष्ठ्यूतप्राणः कोयमधिकारः । अचिरनिश्चित-  
पट्टाभिवेकतया साक्षान्मयैव सर्वमपि द्रष्टव्यं संवृत्तम् । हन्त,  
क्षणमपि नाधिगता निद्रापि । अधुना तु प्रज्ञाचक्षुर्भिस्सहस्राक्ष-  
स्संवृत्तोऽस्मि । ( भ्रममभिनीय )

कारूणां नगरपरिप्रसाधकानां  
सैन्यानां गजरथवाहपत्तिभाजाम् ।  
सूदानामपि सुमचन्दनप्रदानां  
संवृत्तो गलितमतिर्विलोकेन ॥ १ ॥

मौर्यस्य प्रस्थानवेलापि सन्निहिता । तदिदानीं तद्यात्रामहोत्सवानु-  
वर्तिना मया भवितव्यम् । ( नेपथ्याभिमुखमवलोक्य )

उद्यच्छन्द्रसमानवर्णवदनः प्रावर्तयन्पाणिना  
शश्वच्छुक्रकलापमुन्नतचलद्वण्डो विशालालिकः ।  
पादूर्जर्जररावकम्पितधरस्त्वच्छोखलालम्बिते  
कोशे वेशितखड्गवल्लिरित एवायाति सेनापतिः ॥ २ ॥

( ततः प्रविशति यथानिर्दिष्टसेनापतिः )

सेनापतिः—सज्जीकृता प्रस्थानोचितालङ्कारणा वाहिनी । तदधिकारिणे  
यावन्निवेदयामि ( इत्युपसृत्य परस्परं हस्तमवलम्ब्य पुरोवर्तिनि पीठे समुपविश्य  
सस्मितं ) वर्यं तु सज्जाः ।

पुरुषः—( समन्दस्मितं ) वयमपि सज्जा एव ।

सेनापतिः—यूयं सज्जा इति, भवतामलङ्कारणमेव शंसति । भवन्त-  
मिदानीम्—

दीप्रोष्णीषनिराकृताश्ममकुटं वैकक्षवल्गोज्वल-  
स्निग्धश्यामतनुत्रकाम्तमुडुसङ्काशस्फुरत्कुण्डलम् ।  
आगुल्फाञ्चितदुग्धवारिधिगलत्फेनाभचण्डातकं  
मन्ये पाटलराजधान्यधिगतस्वाम्यं द्वितीयं नृपम् ॥ ३ ॥

पुरुषः—(सस्मितं) मन्यते भवान्, अहं तु-

नासीरे तुरगवराधिरूढमेनं

त्वां गोघावृतदृढहस्तलब्धखड्गम् ।

खिग्धत्वक्परिकलिताधिकाङ्गमभ्यं

सेनेशं कुसुमपुरेशमेव मन्ये

॥ ४ ॥

सेनापतिः—(दीर्घं निश्वास्य) भवदुक्तं तदा तथ्यं भवेत्, यदि वृषलो मौर्यो

नाभिषिच्येत । इदानीं वृषलानुचरास्संवृत्ताः ।

पुरुषः—तत्तथ्यमेव ।

( नेपथ्ये वादित्रघोषः )

सेनापतिः—केदानीं भवेन्महाराजः ?

पुरुषः—सुगाङ्गप्रासादवर्तिना भवितव्यं, तद्गच्छावः कुमारप्रस्थानावेद-  
नाय । (उत्थाय निष्क्रान्तौ)

( शुद्धविष्कम्भः )

(ततः प्रविशति सुगाङ्गप्रासादे भद्रासनोपविष्टस्तचिवगणपरितृतस्सपरिच्छदस्सर्वार्थसिद्धिः)

सर्वार्थसिद्धिः—(सस्मितं सचिवानवलोक्य)—

भूभारमूढं जरता मयाद्य

वत्सांसपीठे विनिवेश्य दिष्ट्या ।

आसेव्यते तापससङ्घपूतं

तपोवनं कन्दफलाभिरामम्

॥ ५ ॥

वक्रनासः—(साभिनन्दनं)—

भूमण्डलं बाहुयुगेन राज-

शूढं चिरादङ्गदनिर्विशेषम् ।

प्रजा वयञ्च प्रभुणा प्रजाव-

त्संरक्षितास्तद्विद्यतां मुनित्वम्

॥ ६ ॥

राक्षसः—महाराज, इह तावन्महदिदमाश्चर्यं—

दृष्टो जगति विमेदः

फलहेत्वोरिह तथा तु न महीन्द्र ।

सर्वार्थसिद्धितो यत्सिध्यति

सर्वार्थसिद्धिरेव नृणाम्

॥ ७ ॥

वक्रनासः—(सश्लघं) साधूक्तममात्येन ।

राक्षसः—(सस्मितं) महाराज—

सामन्तराजभुजसौधतटावतीर्णा

प्रीत्यागताञ्च सविधं तव राज्यलक्ष्मीम् ।

दृष्ट्वैर्षयेव हरिदन्तगता यशश्श्री-

स्वर्गं गतेति मुनिता किमवाप्यतेऽद्य

॥ ८ ॥

सर्वार्थसिद्धिः—(सद्दासं) युक्तमुक्तममात्यराक्षसेन । साधु प्रतिपादितं  
वैराग्यनिदानं । कोत्र भोः ।

कञ्चुकी—(प्रविश्य) आज्ञापयतु देवः ।

सर्वार्थसिद्धिः—इदानीमेव नन्दान्द्रष्टुमिच्छामि ।

कञ्चुकी—यथादिशति देवः । (निष्क्रान्तः)

( ततः प्रविशन्ति नन्दाः )

एकः—इयता कालेनापिनिर्वर्तितो भवेदमात्यादेशो दारुवर्मणा ।

अन्यः—सर्वमपि साधु निर्वर्तितम् ।

अपरः—केनाभिहितम् ।

अन्यः—मया तावत्साक्षादवलोकितम्—

दुर्गामन्दिरदक्षिण नवाध्वसक्तप्रतीहारम् ।

विनिगूढकवाटं तत्परिलसति गृहं रसातलश्रीकम्

॥ ९ ॥

अपरः—आर्य, सम्यग्विरचिता दारुवर्मणा नूत्ना सरणिः ।

वृषलविभुत्वप्रस्ता काषायाम्बरनिचोलितेव धरा ।

पाटलमृत्स्नाभाजा भाति सरण्या नवीनया दूरात्

॥ १० ॥

सर्वे—(उपसृत्य) अभिवादयन्ते नन्दाः । (प्रणमन्ति)

सर्वार्थसिद्धिः—(सर्वानप्यालिङ्ग्य शिरस्याग्राय पार्श्वे एव समुपवेश्य) वत्साः—

वयोतिपातवातेन कम्पितस्त्वक्कृताम्बरः ।

सुमशुभ्रशिरा वन्यशास्त्रीव विपिनं भ्रजे

॥ ११ ॥

नन्दाः—(सशोकमिनयं) कथमस्मानुत्सृज्य काननं जिगमिषन्ति तातपादाः ।

सर्वार्थसिद्धिः—वत्साः, अलं शोकेन, अनुष्ठितो हि तावदाचारोय-  
मस्मद्वैष्यैर्वृद्धैः । तन्मौर्यासपीठे वसुन्धराधुरमवतार्य यास्यामि  
तपोवनम् । भवद्भिरपि धृतभूभारस्य तस्य साह्यकृद्भिर्भवितव्यम् ।

नन्दाः—यथादिशन्ति तातपादाः ।

सर्वार्थसिद्धिः—(स्वगतं) दिष्ट्यानुमतमिव ।

(नेपथ्ये) विजयतां कुमारः ।

राक्षसः—(नेपथ्याभिमुखमवलोक्य) महाराज, यात्रोत्सवप्रस्थानावेदनायेत  
एषाभिर्वर्तते कुमारः—

कमलविततनेत्रो जानुलम्बिप्रवेष्टो  
विनयविनतमौलिर्गोपतिस्फन्ध एषः ।  
अररविपुलवक्षा मत्तमातङ्गगामी  
प्रकटयति धराया धुर्यतां लक्षणैस्त्वैः

॥ १२ ॥

सर्वार्थसिद्धिः—(सद्वर्षस्मितं) अत एवायमुद्यमः ।

नन्दाः—(नेपथ्याभिमुखमवलोक्य सस्मितं परस्परं जानान्तिकं) बन्धनागारप्रवेशाय  
सर्वाभरणभूषितो मौर्योऽयमित एषाभिर्वर्तते ।

( ततः प्रविशति कञ्चुकिप्रदस्यमानमार्गस्सपरिच्छदो मौर्यः )

मौर्यः—अनतिक्रमणीयो हि पूज्यानामादेशः, कष्टं हि राज्यभरणम् ।  
सर्वथा प्रमादानभिभूतेन राज्ञा भवितव्यम्—

रक्ष्यारक्षणशिष्यपाळनभुवो धर्मच्युतेर्नारका-  
ङ्गीतस्सीदति पापभीरुरनिशं यस्मिन्त्रियुक्तो जनः ।  
राजा राष्ट्रकृतन्तु दुष्कृतमिति क्रूरा यतोपि प्रथा  
तातो मामधुना नियोक्ष्यति मुदा तस्मिन्प्रभुत्वे बलात् ॥ १३ ॥  
(इत्युपसृत्य) (राक्षसादीन्प्रणमति)

राक्षसः—(स्वगतं) हन्तेदानीं किमित्याशिषमाशासे, भवतु (प्रकाशं)  
कुमार, भवदीयं भवतु राज्यमिदम् ।

नन्दाः—(परस्परं जनान्तिकं) अपि श्रुतामात्यराक्षसस्याशीःपरिपाटी ।

मौर्यः—(पितरमुपसृत्य प्रणमति)

सर्वार्थसिद्धिः—वत्स, धर्मपरो भव ।

मौर्यः—(सर्वानपि नन्दान्क्रमशस्समालिङ्ग्य)

तातादेशादहं राज्ये भवेयं राजशब्दभाक् ।  
प्रभुत्वे प्रभविष्यन्ति भवन्तस्साह्यतत्पराः

॥ १४ ॥



नन्दाः—तत्र कस्सन्देहः ।

राक्षसः—(सानुतापमात्मगतं) हन्त, सङ्गुणसागरं निरागसमप्येनं कथमिव निवेशयिष्यामि बन्धनागारे । अथवेयमीदृशी खलु राजनीतिः । तदधुना नन्दार्थमकार्यमपि कार्यमेव मया ।

सेनापतिः—(प्रविश्य) (सविनयं)—

गजाश्वपत्तिप्रमुखा चमूः प्रभो  
महोत्सवालङ्कारणातिभासुरा ।  
तवाभ्यनुज्ञां सुतयात्रिकोत्सवे  
कुतूहलाद्गुरि निरीक्षते चिरात्

॥ १५ ॥

सर्वाधिकारी पुरुषः—(प्रविश्य) (सविनयं) देव—

कुसुमतोरणकेतुपरम्परासलिलसेचनधूपवितानकैः ।

परिजनैरपि मण्डितपद्मतिस्सुरपुरीव विभाति भवत्पुरी ॥ १६ ॥

प्रस्थानवेलाप्युपनता ।

सर्वार्थसिद्धिः—वत्स, गृहदेवताः प्रणम्य प्रयाहि ।

मौर्यः—(सविनयं) यथादिशन्ति तातपादाः । (सपरिच्छदो निष्क्रान्तः)

सर्वार्थसिद्धिः—(सेनापतिपुरुषावलोक्य) युवामपि यथानियमं भवतं यात्रा-  
महोत्सवे ।

उभौ—तथा । (निष्क्रान्तौ)

सर्वार्थसिद्धिः—(नन्दानवलोक्य) वत्साः, भवन्तोपि भवन्तु मौर्यानुवर्तिनः ।

नन्दाः—तथा । (निष्क्रान्ताः) (नेपथ्ये वादित्रघेषः)

सर्वार्थसिद्धिः—प्रस्थित इव कुमारः, तत्पश्यामः, (उत्थाय सचिवैस्साकं  
परिक्रम्य प्रासादप्रावरणशिखरकृतपाणितले विलोक्य) अमात्यवर्य—

जनसङ्घमयी भूमिः पुरन्ध्रीसङ्कुला गृहाः ।

अलङ्कारमया मार्गा महोत्सवमयी पुरी

॥ १७ ॥

राक्षसः—अहो प्राभवस्य महिमा, यदचेतना अपि चेष्टन्ते, पश्यतु प्रभुः—

कुमारयात्रोत्सवदर्शनागतै-

र्जनैस्समन्ताभिषिडीकृते पथि ।

समन्तरं कल्पयतीव दृश्यते

चलत्पटः केतुगणोपि संख्या

॥ १८ ॥

सर्वार्थसिद्धिः—अमात्यवर्य, सुदूरं गता सेना, पश्य—

प्रजाकलकलैर्धुनीस्वननिमैस्समालिङ्गित-

इभ्रवस्सरणिमापतत्यतितनुर्हि बाद्यध्वनिः ।

सुदूरगमनाद्वलं मलिनतां रजोभिर्गतं

प्रबोधसमयोद्गतस्वपनदृश्यवद्दृश्यते

॥ १९ ॥

( इति परिक्रम्यासने सचिवैस्सहोपविशति )

कञ्चुकी—(प्रविश्य) (सविनयं) देव, द्विजोत्तमैः पुण्यसरिद्गुह्यस्समाहृतानि तीर्थोदकानि ।

सर्वार्थसिद्धिः—(सप्रमोदं) प्रतिष्ठापय तान्पूर्णकुम्भान्देवतागारे । विभ्रामय च भ्रान्तांस्तान् ।

कञ्चुकी—यथादिशति देवः । (निष्क्रान्तः)

राक्षसः—महाराज—

अधिष्ठितं राजवतंसकैर्यत्सिद्ध्यसासनं तत्परिमण्डितञ्च ।

निर्विघ्नमानीतमतिप्रगल्भैर्द्विजोत्तमैः पुण्यसरित्पयञ्च ॥ २० ॥

तज्जानीहि कुमारमभिषिक्तमेव ।

सर्वार्थसिद्धिः—सर्वं भवदनुग्रहात् ।

सेनापतिः—(ससम्भ्रमं पटाक्षेपेण प्रविश्य) (सबाष्पगद्गदं) देव, हतस्सपुत्रशतः कुमारः ।

सर्वार्थसिद्धिः—(सावेगं) कथं ? हा वत्स । (इति मूर्च्छितः पतति)

सचिवाः—(ससम्भ्रमं) महाराज, समाश्वसिहि, समाश्वसिहि । (इति वीजयन्ति)

राक्षसः—(खगतं) तत्कृतं, यत्कर्तव्यं, (प्रकाशं) हन्त, कथमधुनाप्यलब्ध-  
चैतन्यो महाराजः ?

वक्रनासः—(सवितर्कं) केन वा मारितो भवेत् ?

सेनापतिः—(सबाष्पं) आर्य । (वक्तुमारभते)

राक्षसः—अलं कलकलेन, समाश्वसयामस्तावन्महाराज, तदापः ।

सेनापतिः—तथा, (निष्क्रम्य पात्रहस्तः प्रविश्य) आर्य, समानीतं सलिलम् ।  
(इति महाराजशिरसि सिञ्चति)

सर्वार्थसिद्धिः—( लब्धसंज्ञस्थान एव बाहुयुगलमुद्यम्य ) हा वत्स, सङ्गुणैक-  
निलय, कथं वा लयं गतोसि ।

यात्रोत्सवाय सविधं विनयादुपेत्य  
लब्धासदभ्यनुमतिस्सपरिच्छदस्त्वम् ।

यातो मुदा प्रतिनिवृत्त्य मुखाम्बुजन्ते

नादर्शयो गुणनिधे किमु युक्तमेतत्

॥ २१ ॥

हा वत्स, देहि मे प्रतिवचनं (सगद्गदं) न ददासि प्रतिवचनं हा मौर्य,  
नानुक्रोशो मयि, हन्त, निरनुक्रोशस्संवृत्तोसि । किमिदमुचितं ते—

दुःखिते मयि ससम्भ्रमं भवा-

न्सान्त्वयन्मधुरया गिरा पुरा ।

चित्तनिर्वृतिकरोऽभवत्कथं

सम्प्रति त्यजति मामपीदृशम्

॥ २२ ॥

राक्षसः—महाराज, क्षणमिव सान्त्वयात्मानं ।

सर्वार्थसिद्धिः—हा, हन्त, अमात्यवर्य, कथं वा सान्त्वयाम्यात्मानं,—

सीदत्यङ्गं त्यजति पटुतां लोचनं शोकवेगा

दात्माप्यन्धं प्रविशति तमः प्रज्वलत्यन्तरङ्गम् ।

यावन्मौर्यो व्रजति न हृदशोकदावाग्निलीढा-

त्तावन्मन्त्रिभ्रानु मम मनस्सान्त्वनं दूर एव

॥ २३ ॥

( इत्युपविश्य सिरसि हस्तमाधाय ) तात, सेनापते, केन पापेन हतः

हन्यमानं कुमारं पश्यन्तो यूयं किमु निर्व्यापारास्सुदूरे तिष्ठथ ?

सेनापतिः—(सभयकम्पं) देव, न केनापि हतः ।

राक्षसः—तर्हि कथमुपरतः ।

सेनापतिः—आर्य, यथाचारं सपुत्रशते कुमारे दुर्गागारप्रदक्षिणद्वारं  
गतवति करालदंष्ट्राभयानका दुर्गा प्रत्यक्षीभूय करघृतया करवाल-  
लतया सपुत्रशतं कुमारं कदलीलावं लूत्वान्तर्हिता ।

राक्षसः—हन्त, कष्टं भोः, ततस्ततः ।

सेनापतिः—ततश्च प्रवृत्तेयमशरीरिणी वाणी, क्षत्रियावतंसाधिष्ठितं-  
सिद्धासनं कथमधिरोहेद्वृषलोयमिति ।

सर्वार्थसिद्धिः—हन्त, चिह्नां, यतः पट्टाभिषेचनमनिच्छतोपि मौर्यस्या-  
कालमृत्युं प्रति पापोहमेव निदानं ।

वक्रनासः—(खगतं) अपि स्यादिदममात्यराक्षसकृत्यं, उत सत्यं, दुरधगाहं  
स्वत्वमात्यहृदयं ।

नन्दाः—(प्रविश्य) (शोकमभिनीय) हा तात, अतिबीभत्समाचरितं दैवेन ।

सर्वार्थसिद्धिः—वत्साः, एवं स्थिते दैवदुर्विपाके, केन वा सह रुद्यतां—  
वत्सस्य हा गुरुजनेषु विनम्रता या  
या चानुजेषु फणितिर्मधुरा सनीतिः ।  
या चेतनेषु करुणा स्मृतिमेत्य ता मे  
कृन्तन्ति मर्म मनसः करपत्रतुल्याः ॥ २४ ॥

हा वत्स, देहि मे प्रतिवचनं, (मूर्छितः पतति)

दारुवर्मा—(सरभसं प्रविश्य) (शोकमभिनयन्) आर्य, जगदभिरामश्चन्द्रः  
कापि लीनः, तत्कथं वानन्दोदयः कुवलये भविता ।

राक्षसः—(खगतं) मौर्यस्य ज्येष्ठः पुत्रश्चन्द्रगुप्तः कापि पलायित इति,  
शंसत्ययं, हन्त, महान्प्रमादः, अवशिष्टदशशत्रुशेषः । स तु धीरो  
धीमानपि, किमपि व्यवस्यत्येव (सवितर्कं) भवतु राक्षसोस्मि  
(सशोकं प्रकाशं) तात, विदितं, गच्छ, अलं कलकलेन ।

(दारुवर्मा—निष्क्रान्तः)

सर्वार्थसिद्धिः—(लब्धसंज्ञस्तमुपविश्य)—हा प्रिये मुरे ।

सर्वाप्येकपदे भग्ना सा ते संकल्पसन्ततिः ।

वत्सोत्सवदिदृक्षोत्थहर्षकन्दलिता च या ॥ २५ ॥

राक्षसः—महाराज, अलं शोकेन, चलितं तु चलितमेव, तदिदानीं  
शुभोदकं तर्कय ।

सर्वार्थसिद्धिः—अमात्यवर्य, न किमपि जानाम्यहं, तदस्मच्छुभोदकं  
भवानेव प्रमाणं ।

राक्षसः—तर्हि, क्षत्रियावतंसस्य सानुजस्य नन्दस्याभिषेचनमेवासच्छु-  
भोदकं तर्कयामि ।

सर्वार्थसिद्धिः—यथा रोचते भवते ।

चेटी—(प्रविश्य) (सबाष्पगद्गदं) देव्व, देवी मुळा पडिसिद्धा वि परिषेसुं  
जीविदं किदुज्जोआ वट्ठइ, ता परित्तायदु (छाया-देव, देवी मुरा  
प्रतिषिद्धापि परित्यक्तुं जीवितं कृतोद्योगा वर्तते, तत्परित्रायतां )

सर्वार्थसिद्धिः—(सावेगमुत्थाय) प्रथमं तावन्मुरां सान्त्वयामः (इति वक्रनास-  
पाणिमवलम्ब्य निष्क्रान्तः )

अन्ये सचिवाः—(लब्धामाल्यानुमतयस्सनिश्वासं निष्क्रान्ताः)

राक्षसः—सेनापते यथास्थानं प्रतिष्ठापय वाहिनीम् ।

सेनापतिः—यथादिशत्यमात्यः (निष्क्रान्तः)

राक्षसः—(परितो विलोक्य) हन्त, निर्मेक्षिकः कृतोयं देशः, (नन्दानवलोक्य)  
वत्साः, चन्द्रगुप्तस्तावदवशिष्ट इव ।

नन्दाः—(सौद्वेगं) कथं, अपि नाम जीवति चन्द्रगुप्तः ?

राक्षसः—आम, सूचितं दारुवर्मणा ।

नन्दाः—तर्हि किं कुर्मः ?

राक्षसः—प्रणिधिमुखात्कथमपि ज्ञातव्यः, न कार्यो हि शत्रुशेषः ।

नन्दाः—नोदासितव्यो बाल इति ।

राक्षसः—अथकिमथर्कि, स तु धीरः प्रज्ञावानपि, समूलं नाशये-  
दस्मानपि ।

नन्दाः—महत्कष्टमिदं, चन्द्रगुप्तो विदितासत्कपटव्यापारः प्रतिकरिष्य-  
त्येव ।

राक्षसः—भवतु नाम, अद्य तावत्प्रचलतु भवत्पट्टाभिषेकविधिः अनन्तर-  
करणीयं करिष्यामः ।

( इति नन्दैस्साकं निष्क्रान्तः )

द्वितीयोऽङ्कः ।

## तृतीयोऽङ्कः

( ततः प्रविशत्यध्वावनपरिश्रान्तः खण्डहस्तचन्द्रगुप्तः )

चन्द्रगुप्तः—कष्टं भोः कष्टं—

साधोस्तादृक्पितुरुपनतं वैशसं निर्निमित्तं  
यत्तत्प्राणान्विगमयति मे स्वान्ततो दुःखितस्य ।

गूढं यत्तैर्विहितमहितं गोमुखव्याघ्ररूपै-

स्तत्तानन्तर्द्रवयति तदुन्मूलनार्थं नितान्तम् ॥ १ ॥

केदानीमागतोऽस्मि, (परितो विलोक्य सविमर्शः) हन्त, प्रविष्टोऽस्म्यरण्यानीं  
तथाहि—

कचित्क्षितिरुहोऽचला विलखिता इवास्तानिलाः

कचिद्भिरिगुहा रवेः किरणतप्तसत्त्वादृताः ।

कचिद्बहुलतोलुपा विविधपत्रिसंसेविताः

कचिच्छ्रुतिविभेदकाः प्रविसरन्ति झिल्लीरवाः ॥ २ ॥

हन्त, अशनायापिपासाभ्यां नितरां पीडितोऽस्मि । तदितः पदा-  
त्पदमपि गन्तुमनीशोऽस्मि । हा नियते—

बान्धवेभ्यो वियुक्तं मां शत्रुगूढप्रयोगतः ।

क्षुत्पिपासाभिदृशशत्रुः प्राणतोपि वियोजयेत् ॥ ३ ॥

हन्त, प्रचण्डभ्रण्डमयूखातपः परिपचति सन्तप्तभर्जनकपाल-  
वालुकासन्निभैर्धूलिपटलैर्व्याकुला वसुन्धरा नखरान् । हा तात,  
प्रियचन्द्रगुप्त—

म्लानं भवेद्यदि मुखं मम वत्सलत्वा-

त्पृच्छन्निदानमतिदुःखभृशाकुलस्त्वम् ।

दत्त्वाभिकाङ्क्षितमहो सुखितोऽभवो य-

स्तं त्वां त्यजाम्यमितदुःखमपानुकम्पः ॥ ४ ॥

(स्तम्भीभूय सामर्षदन्तपीडं गगने लक्ष्यं बध्वा) रे कपटकूटयन्त्रनियन्त्रितास्म-  
त्पितृका मन्दहतकाः, दिष्टया जीवति स्वच्छन्दचारी चन्द्रगुप्तः—

निकृत्य करधूतया निशितखड्गवल्या रणे

शिरोधरपरम्परां परिलुठत्सु शीर्षेषु वः ।

पदं विनिदधाम्यहं निगलतो विमोच्यानुजै-

स्समं पितरमुज्ज्वलं नरपतिं करोम्याशु तम् ॥ ५ ॥

(दीर्घं निश्चय) कस्मै कथयेयं तेषां कापट्यम् । निर्जनेस्मिन्नरण्ये केन वा सह रोदिमि । (भ्रममभिनीय) हन्त, न पारयामि सोढुं बुभुक्षा-पिपासे । निरन्तरपरिधावनाच्छक्तिकविकलौ चरणौ । (अप्रतोवलेक्य) —

ऊर्मिमालाकुलं पाथो नन्दयन्नयने मम ।

दिष्टया प्रवहति स्फीतं गिरिप्रस्थात्सुनिर्मलम् ॥ ६ ॥

तदुपस्पृशामि, (इति कृच्छ्राद्गत्वा निर्वर्ण्य सनिश्वासं समुपविश्य) हन्त, विधिविलसितं, नियतिरपि प्रतिकूलैव मे । कष्टं भोः कष्टं, मृग-तृष्णिकायामुदकभ्रान्तिः—

यथा यथा प्रधावामि जलभ्रान्त्या तदन्तिकम् ।

विडम्बयन्ती मां दूरं सापि याति तथा तथा ॥ ७ ॥

(सनिश्वासं चेलाञ्जलेनात्मानं वीजयन्परितो विलोक्य) भवतु, नीलनीरदनिभो महीरुहनिवहो नातिदूरे दृश्यते । तत्र गत्वा भ्रममपनुदामि (उत्थाय गत्वा) हन्त, दिष्टया, जलाशयोऽपि सन्निहित इव—

वाति पयःकणवाही सरसिजसौरभ्यबन्धुरो वातः ।

कलहंसक्रेङ्कारो नन्दयति श्रुतिपथं यतो मन्द्रः ॥ ८ ॥

(परिक्रामति) (नेपथ्ये)

हा हतोस्मि, वनदेवताः, त्रायध्वं त्रायध्वम् ।

चन्द्रगुप्तः—(आकर्ण्य सोद्वेगं) निर्जने गहने कोयमार्तनादः ।

( पुनर्नेपथ्ये )

हा नियते, न सहे वेदनाम् ।

चन्द्रगुप्तः—केनाप्यस्मत्सधर्मचारिणा भवितव्यम् । (नेपथ्याभिमुखमवलोक्य) हन्त, कोपि तापसवटुरजगरेण निगीर्यते—

अजगरमुखकृष्यमाणजङ्घः

क्षितितलपातितविग्रहोऽश्रुनेत्रः ।

कथमपि परिवेष्टते व्यथार्तो

भुङ्कुटितगोधितलोयमुच्छिख्राग्रः ॥ ९ ॥

आर्य, अहमस्मि, मा भैषीः । (सरभसं परिक्रामति)

( ततः प्रविशति यथा निर्दिष्टो वटुः )

वटुः—तात, सोढुं न पारयामि वेदनाम् ।

चन्द्रगुप्तः—अलमावेगेन, बाहसेस्मिन्साहसं क्रियते (इति खजेनाजगरं विदार्य वट्मुपवेक्ष्य) आर्य, प्रक्षाल्य जलाशये शोणितरूपितं पाणियुगल-मनुपदमेवागमिष्यामि । तद्विभ्रान्तिमनुभवतु भवान्प्रच्छाये (इति सखजो निष्क्रान्तः)

वट्टः—(दीर्घं निश्वास्य) अहो विधिविलसितं, केदमरण्यं, क स महात्मा राजकुमारः ।

( ततः प्रविशति सचिन्तश्चाणक्यः )

चाणक्यः—किञ्चु खल्विदं, इयता कालेनापि सम्पादितसमित्कुशसम्भारः प्रतिदिनमिव न प्रतिनिवृत्तश्चार्ङ्गरवः, मध्यन्दिनमप्यतिक्रान्तं, तथाहि—

खगा वृक्षे निद्राविरतिधुतपक्षा मितरवा-

स्तरोश्छाया मूलात्पथिक इव विश्रम्य सरति ।

रविः प्राचीं किञ्चित्ककुभमवलोक्य स्फुटकरैः

प्रयाणे स्वां कान्तां परिमृशति सान्द्रैरिव पुमान् ॥ १० ॥

स प्राणिति वा न वा, भवतु, शब्दापयामि, भोश्चार्ङ्गरव, शार्ङ्गरव ।

वट्टः—अयमहमस्मि भोः ।

चाणक्यः—(विलोक्य) दिष्टया, जीवति वत्सः, (उपसृत्य निर्वर्ण्य सावेगं) तात, किञ्चु खल्विदम् ?

( वट्टः—वेदनामभिनयन्प्रत्युत्थानायोद्युक्ते )

चाणक्यः—अलमलं प्रत्युत्थानेन, उपविशन्नेव कथय तावत् ।

वट्टः—भगवन्, समिधाहरणार्थमत्र पृथुलशाखाधिया सविक्रम्भं विनिहितचरणो गृहीतस्तावदनेनाजगरेण ।

चाणक्यः—हन्त, महदिदं कष्टं, भवतु, केन मोचितोसि ? (अजगर-मवलोक्य) हन्त, केन विदारितोयमग्निनिभोऽजगरः ?

वट्टः—केनाप्यतर्कितोपनतेन खङ्गहस्तेन बालेन ।

चाणक्यः—(सञ्चयं) केदानीं स महात्मा ?

वट्टः—रक्षाविलपाणिप्रक्षालनाय जलाशयं गतः ।



चाणक्यः—तेन धीरेण भवितव्यं, त्वरयति मां तद्दिदक्षा । (नेपथ्याभिमुख-  
मवलोक्य सानन्दं) —

गम्भीरप्रकृतिर्मृगेन्द्रगमनः कन्दर्पदर्पापह-  
स्तेजोदर्शितसार्वभौमपदवीदाक्ष्यश्च धीराग्रणीः ।  
द्रष्टुर्मे तुहिनांशुवच्छिशिरयंश्चक्षुर्वनाभ्यन्तरा-  
दभ्येत्यम्बुजलोचनः पटुतरः कोप्येष बालो बली ॥ ११ ॥

चन्द्रगुप्तः—(प्रविश्य) (चाणक्यं निर्वर्ण्य) अये, तपोधनः—

मधुवर्णस्फुरच्छु कूर्चस्फीतजटाभरः ।  
सत्वोत्कर्षज्वलद्वक्त्रः कोऽयं कैसरिसन्निभः ॥ १२ ॥

(उपसृत्य) भगवन्, अभिवादयते मन्दभाग्यश्चन्द्रगुप्तः (प्रणमति)

चाणक्यः—पूर्णभाग्य इत्युच्यतां, एहि वत्स, दृढमालिङ्गधानन्दय मां ।  
(इति तमुत्थाप्य समाश्लिष्य, स्वगतं)—

गात्रस्पर्शोऽस्य बालस्य विचित्रस्साधु शंसति ।  
वसुन्धराधिपत्यस्य दक्षतां भाविनीं बत ॥ १३ ॥

चन्द्रगुप्तः—(साञ्जलिबन्धं) द्वेषिद्वीपिग्रस्यमानोऽयं दासजनस्तत्रभवद्भि-  
र्भवद्भिः परिपालनीयः ।

चाणक्यः—वत्स, मा भैषीः, चाणक्योहमस्मि, तदायाहि मदुदजं, निवेदय  
तावत्तवान्तश्छिद्राणि ।

चन्द्रगुप्तः—अनुगृहीतोऽस्मि, यथादिशति भगवान् । (मन्दं वदुमुत्थापयति)

चाणक्यः—(गृहीतशार्ङ्गरवपाणिना चन्द्रगुप्तेन सह परिक्रामति ।)

चन्द्रगुप्तः—(अप्रतोवलोक्य स्वगतं) अहो, तपोधनस्योदजसम्पत्—

कुटिलसुषिरस्थाणुस्तम्भं दिवाकरशोषितैः  
पवनमुखैः पत्रैश्छन्नच्छविश्रुतितातपम् ।  
पथिकगमनभ्रान्तिच्छेदिप्रलितवितर्दिकं

विलसति गृहं गोविदपूतं समित्कुशसम्भृतम् ॥ १४ ॥

चाणक्यः—(उदजं प्रविश्य) शार्ङ्गरव, अजिर एव शयानो विश्रान्ति-  
मनुभव ।

शार्ङ्गरवः—यथादिशन्त्याचार्याः । (अजिरे मन्दमुपविशति)

चाणक्यः—वत्स, इतस्तावत् ।

चन्द्रगुप्तः—(अभ्यन्तरं प्रविश्य) अयमस्मि ।

चाणक्यः—(चन्द्रगुप्तेन सहोपविश्य) वत्स, निवेदय तावत्, किमर्थमीदृशे वयसि वनमिदमेकाकी प्रविष्टोसि ?

चन्द्रगुप्तः—वैमात्रेयकुतम्बेण ।

चाणक्यः—कस्ते तातः ।

चन्द्रगुप्तः—कुसुमपुराधीश्वरस्सर्वार्थसिद्धिः ।

चाणक्यः—स तु श्रुतपूर्वं एव, तस्यामात्यराक्षसः प्रधानसचिवः खलु ।

चन्द्रगुप्तः—आम ।

चाणक्यः—ततस्ततः ।

चन्द्रगुप्तः—महाराजस्य, द्वे भार्ये, सुनन्देति मुरेति च ।

चाणक्यः—विदितमेव सुनन्दा नवनन्दानां जनयित्रीति ।

चन्द्रगुप्तः—मुरात्वस्मद्भातृशतपितामही ।

चाणक्यः—वृषला खलु द्वितीया ।

चन्द्रगुप्तः—अथकिं ।

चाणक्यः—ततस्ततः ।

चन्द्रगुप्तः—महाराजस्तावदस्मत्पितरमभिषेक्तुं मन्त्रितवान् ।

चाणक्यः—हन्त, अनर्थोदर्कं तर्कयामि, यन्महाराजेन क्षत्रियं विहाय वृषलमभिषेक्तुं मन्त्रितं, ततस्ततः ।

चन्द्रगुप्तः—अहो कथं नु चिन्तितमार्येण, तथाहि, यथापूर्वाचारं दुर्गालयं गतस्सपुत्रशतोस्मत्पिता तत्र नन्दैरुपांशुपरिकल्पिते कूटयन्त्रागारे निपातितः ।

चाणक्यः—(विचिन्त्य) नन्दपक्षपातिना राक्षसेन निगूढं कृतमेतद्भवेत् कथमिव भवान्परिमुक्तः ।

चन्द्रगुप्तः—दैवेन परिच्यावितः ।

चाणक्यः—तत्कथमिवेति ।

चन्द्रगुप्तः—सपुत्रशते पितरि प्रविष्टे कूटयन्त्रागाराभ्यन्तरं, सर्वापेक्षया पृष्ठवर्तीत्वहं यावन्निक्षिपामि शिलाभ्यन्तरे चरणं, तावदपतत्कषाटं, अनुपदमेव समाभिता जङ्गलता मया ।

चाणक्यः—अहो विधिविलसितं, न कस्यापि गोचरतां गतो भवान् ।

चन्द्रगुप्तः—दिष्ट्या नावलोकितः ।

चाणक्यः—(गगने लक्ष्यं बध्वा) साधु राक्षस साधु, श्लाघनीयोसि बुद्धि-  
विभवेन-वत्स, मा भैषीः—

प्रज्ञाकृपाणेन निहत्य नन्दा-

प्राज्येऽभिषिक्त्य प्रथितं भवन्तम् ।

त्वत्सन्निधौ तं सचिवावतंसं

संस्थापयिष्याम्यचिरादधीनम्

॥ १५ ॥

(इति चिन्तयन्नुपविशति)

तापसवेषधारी प्रणिधिः—(प्रविश्य) (दीर्घं निश्वासोदरं परामृशन्)—

धिग्जठरं धिग्जठरं यद्गुणायैव दास्यपरिभूतः ।

अटवीमटामि रात्रं दिवमपि मिथ्यातपोधनो भूत्वा ॥ १६ ॥

हन्त, दिगन्तरप्रेषितानां प्रणिधीनां मध्ये तावदहमेव मन्दभाग्यः,  
यदेवमाज्ञप्तोऽस्म्यमात्यराक्षसेन, भोश्चण्डवर्मन्, परिगृहीततापस-  
वेषेण भवता महारण्येऽन्वेषणीयस्स चन्द्रगुप्त इति, (आत्मानं  
निर्वर्ण्य)—

काले काले नैव भुक्तिर्न निद्रा

कान्तारेऽस्मिन्नाच्छतो मे शरीरम् ।

वृष्ट्या क्लिप्तं शोषितं भास्वदुक्षैः

शीर्णे वातैर्दारुकल्पं हि जातम्

॥ १७ ॥

स चन्द्रगुप्तहतकस्तु नैवोपलब्धः, किं करोमि (परितो विलोक्य) हन्त,  
अवसितमहः—

रन्ध्रान्वेषणतत्परेण सुचिरं कालेन खे धावना-

च्छ्रान्तस्यास्तमहीघ्नमस्तकजुषश्शीर्णोऽन्नबर्हावलेः ।

अङ्गारेष्वरुणोज्ज्वलाभजलमुग्रूपेषु सम्पातित-

स्सरत्कामिषपिण्डवद्विवलते बिम्बः पतङ्गस्य यत् ॥ १८ ॥

तदिदानीं पतत्रिवन्मयापि कापि समाश्रयणीयः तरुकोटरः, (अप्रतो  
वलेक्य सहर्ष) दिष्ट्या, नातिदूरे दृश्यते कस्यापि पर्णशाला,  
(परिक्रम्य) कः कोत्र भोः ।

बहिरागत्य शार्ङ्गरवः—तिष्ठतु भगवान्, आचार्याय निवेद्यान्तःप्रवेश-  
यामि, (अन्तः प्रविश्य) कोपि तापसो भवद्दिदक्षया द्वारि तिष्ठति ।

चाणक्यः—(चन्द्रगुप्तमभ्यन्तरं सम्प्रेष्य) शार्ङ्गरव, प्रवेशाय तावत्तपोधनं ।

शार्ङ्गरवः—तथा—(प्रवेशयति)

तापसः—(उपसृत्य) अपि निर्विघ्नं तपः ।

चाणक्यः—(उत्थाय) अथ किं ? (आसनं ददाति)

(तापसः—उपविशति)

चाणक्यः—(उपविश्य) शंसति भवतां मुखकमलं सुदूरगमनखेदम् ।

तापसः—भूप्रदक्षिणार्थं सुबह्वृन्पुण्यतीर्थपवित्रान्देशान्परिभ्रमन्मध्येमार्गं  
कुसुमपुरे नन्दैस्सत्कृतो नीतपञ्चषडिवसस्समागतोऽस्मि ।

चाणक्यः—(स्वगतं) अस्मात्कुसुमपुरवृत्तान्तो ज्ञातव्यः । (प्रकाशं) अपि  
घर्म्ये पथि वर्तन्ते नन्दाः ।

तापसः—(स्वगतं) किमलीकं कथयेयमुत सत्यम् । (विचिन्त्य) अत्र  
तथ्योक्त्या न कोपि प्रत्यवायो हि । तत्तथ्यमेव कथयामि । येन मे  
पिहिता भवति प्रणिधिता (प्रकाशं) किं कथयेयम् ? सर्वथा पितृ-  
मनोनुवर्तिनस्तच्छोकानलोपशमनरता वर्तन्ते ।

चाणक्यः—शोकनिदानं किम् ?

तापसः—सपुत्रशतस्य मौर्यस्य निधनमेव ।

चाणक्यः—कथं, उपरतस्सपुत्रशतो मौर्यः ?

तापसः—अथ किम् ?

चाणक्यः—किं रुजा, उत शस्त्रेण ?

तापसः—न रुजा, नापि शस्त्रेण, अपित्वनशनेन ।

चाणक्यः—सुस्पष्टं निवेदय ।

तापसः—उपांशु कपटेन कूटयन्त्रागारे निपातितेभ्यस्तेभ्यो नैव दापितं  
मुष्टिमेयमप्योदनं नृशंसैर्नन्दैः ।

चाणक्यः—हन्त, धूर्तानां दारुणं कर्म, न कोपि जीवति किमु मौर्यशते ?

तापसः—क्वापि जीवेन्मौर्यस्य ज्येष्ठः कुमारश्चन्द्रगुप्तः ।

चाणक्यः—क्वापीति नाम ?

तापसः—स तु धीमान्कथमपि पलायितः, इति ज्ञायते ।

चाणक्यः—अपि नाम क्रियते यत्नस्तदन्वेषणे ?

तापसः—प्रणिधिमुखात् । (इत्यर्थोक्ते स्वगतं) हन्त, मे प्रमादः । भवतु तावत् । (प्रकाशं) स तु बाल इति सर्वैरुदासितः ।

चाणक्यः—बालोयमिति वैधेया व्रजेयुः क्षीवतां शठाः ।

अल्पोप्यग्निर्मरुत्साह्यो न किं दहति काननम् ॥ १९ ॥

सर्वार्थसिद्धिः कथम् ?

तापसः—जावितजिहासयानशनव्रतपरां मुरां सान्त्वयन्सर्वधा सर्वदा न जहाति ताम् ।

चाणक्यः—हन्त, वार्धके महानुपनतश्शोकः, ततस्ततः ।

तापसः—श्वः प्रभृति प्रचलिष्यति कुसुमपुरे शरन्महोत्सवः ।

चाणक्यः—अप्यनुरक्ताः प्रजा नूतने राजनि ।

तापसः—अथकिं ? महदिदमाश्चर्यम् ।

चाणक्यः—कथय, किं तत् ?

तापसः—महोत्सवकृते समाहृतस्सुहृत्सिंहलेश्वरः सिंहवर्मा प्रकटित-कार्यान्तरो दृढपञ्जरप्रवेशितं केसरिणमेकं लेखेन समं प्रेषितवान् ।

चाणक्यः—अपि नाम जानासि लेखविषयम् ?

तापसः—समुपनतमहत्कार्यान्तरतया महोत्सवभागी भवितुं नावकाशः । इदं तु प्रेषितमुत्सवाङ्गतया, अयन्तु सिंहो न खादति नापि पिबति । अपि तु दर्शितायश्शलाकिकाप्रोतपिशितपिण्डदर्शन-मात्रेण विवलयति कन्धरां तज्जिघृक्षया । यस्त्वनुद्घाटितकवाटा-त्पञ्जरादेनं बहिर्द्रावयति, तस्मै धीमते भवद्भिर्देवो भवद्भ्राज्ये महानधिकार इति, इति ।

चाणक्यः—किमु तत्कर्म महोत्सवे ?

तापसः—अथकिं, हन्त, अतिक्रान्ता सन्ध्योपासनावेला ।

चाणक्यः—गच्छतु भवान्, सन्ध्योपासनाय, शार्ङ्गरथ, प्रदर्शय तावदस्मै निकटवर्तिनीं सरसीम् ।

शार्ङ्गरवः—तथा (तापसेन परिक्रामति)

तापसः—(गगनमवलोक्य) हन्त, नक्षत्राण्यप्युल्लसन्ति, तथाहि—

रविकरपरिमर्शाल्लग्नतेजस्स्फुलिङ्ग-

भ्रममुपजनयन्त्यस्तारका नाकभाण्डे ।

पवनसखशलाकाघर्षणाद्वन्धकाक्ते

फलक इव सुलम्भाः कान्तिलेखा लसन्ति

॥ २० ॥

( इति शार्ङ्गरवेण निष्क्रान्तः )

चाणक्यः—वत्स, इतस्तावत् ।

चन्द्रगुप्तः—(सबाष्पं प्रविश्य) हा हतोस्मि, भगवन्, सर्वे हताः ।

चाणक्यः—अलं, परिदेवनेन, चलितं तु चलितमेव, तत्प्रकृतमनुसर,  
द्रक्ष्यन्ति ते धूर्ता निजनृशंसतानुरूपं फलम् ।

चन्द्रगुप्तः—यथादिशति भगवान् ।

चाणक्यः—अपि जानासि कोयमिति ?

चन्द्रगुप्तः—कोपि तपोधनः खलु ?

चाणक्यः—हुं, मन्दप्रज्ञोसि, राक्षसप्रणिधिरयम् ।

चन्द्रगुप्तः—तत्कथमवगतम् ?

चाणक्यः—(सस्मितं) तद्वचनपरिपाटी कथयति ।

चन्द्रगुप्तः—तत्कथमिति न जाने ।

चाणक्यः—उत्तानहृदयोसि, पञ्जरसिंहद्रावणकुतन्त्रप्रयोगो राक्षसकृत  
एव ।

चन्द्रगुप्तः—तेन किं प्रयोजनम् ?

चाणक्यः—भवद्ग्रहणमेव ।

चन्द्रगुप्तः—तत्कथमिव ?

चाणक्यः—मन्यते तावद्राक्षसः, भवन्तं धीमन्तं, तदद्य, तद्दिदक्षया वा,  
तच्चिकीर्षया वा, तत्र भवदागमनमवश्यंभावीति, अत एव  
प्रणिधिमुखादुद्धोष्यते ।

चन्द्रगुप्तः—युक्तमभिहितं भगवता, तत्कथं तद्विद्रावणम् ।

चाणक्यः—सिक्थमयो वा, जतुमयो वा, भवेत्स सिद्धः, तद्वक्त्राभ्यन्तरे  
स्यादयस्कान्तमणिः ।

चन्द्रगुप्तः—(स्वगतं) अहो भगवतो बुद्धिवैभवं, (प्रकाशं) उपपन्नम् ।

चाणक्यः—परिगृहीततापसवटुवेषस्तद्भवान्ध्वः कल्य एव प्रयातु कुसुम-  
पुरम् ।

चन्द्रगुप्तः—ततः ।

चाणक्यः—(कणै) एवमिव, अहन्तावदनन्तरकरणीयं करिष्यामि ।

चन्द्रगुप्तः—अनुगृहीतोस्मि ।

चाणक्यः—वत्स, यास्यामस्सन्ध्योपासनाय कासारान्तरम् । (इत्युत्थाय,  
आकाशे लक्ष्यं बध्वा “बालोऽयं” इति पूर्वोक्तमेव पठंश्चन्द्रगुप्तेन निष्क्रान्तः)

( निष्क्रान्तास्सर्वे )

तृतीयोऽङ्कः ।

### चतुर्थोऽङ्कः

(ततः प्रविशति दण्डपाणिः कमुकौ)

कमुकी—किं कथयेयं सेवाया वैभवं ? प्रह्वत्वं तावदस्मादृशानामेव  
परिकल्पितं नियत्या, स्यादेतत्, केवलमवज्ञाकरं पूर्वद्युः कृतं कर्म  
वक्तुमपि जिह्मेमि—

बाल्यात्प्रभृत्यवनतेर्बनितासकाशे

संस्काररूढबिनयस्सदनेपि नैच्यम् ।

जायान्तिके प्रकटयन्परिहासपात्र-

मासं पुमानिति चरामि तथाप्यलज्जः

॥ १ ॥

हन्त, सेवया शुनकसधर्माणः कृता वयं, (विहस्य) अथवा  
किमित्यात्मानमुपालभामहे, वयन्तावद्धृत्या समतिक्रान्तयोगिन  
स्संवृत्ताः—

पश्यन्तो लोष्टकल्पं धुरिपतितमपि स्वर्णरत्नादिवस्तु

स्वर्नारीस्पृष्टरूपास्तरुणिमविलसन्मन्मथाः कामिनीश्च ।

व्यालीवद्भावयन्तो बहुविषययुते सौध एवात्तवासाः

लोलं चित्तं निगृह्य प्रशमितविषयिघ्रातचेष्टास्थिता यत् ॥ २ ॥

(समन्दस्मितं) किमात्मनश्श्लाघया निन्दया वा, प्रकृतमनुसरामि ।  
आह्वतोऽस्मि महाराजेन, “अयि जाजले, शरन्महोत्सवकृते सज्जा  
समलङ्कृता नगरी न वेति श्वायतामिति तत्प्रभुनियोगमनुतिष्ठामि ।  
(परिक्रम्य नेपथ्याभिमुखमवलोक्य) कृतककेसरिवृत्तोद्घोषणाय यात-  
श्चण्डाक्षः कण्ठलम्बितपटह इत एवाभिवर्तते, तच्चण्डालसामीप्यं  
परिहरामि (किञ्चिदपसरति)

(ततः प्रविशति यथानिर्दिष्टश्चण्डाक्षः)

चण्डाक्षः—(असकृत्पटहं शब्दापयन्) ओशळेह, ओशळेह, शुणुह मणुइशा  
शुणुह—

वट्टइ णळवइगेहे

पंजळमच्छप्पवेशिदे शीहे ।

पिहिदकवाडादो दं

इविदवंतइश होइ अहिआळे

॥ ३ ॥

(छाया—अपसरतापसरत, शृणुत मनुष्याश्शृणुत—

वर्तते नरपतिगेहे पञ्जरमध्यप्रवेशितस्सिद्धाः ।

पिहितकवाटात्तं द्रावितवतो भवत्यधिकारः )

॥ ३ ॥

कञ्चुकी—रे, अपि नामोद्धुष्टं सर्वत्र ।

चण्डाक्षः—हंहो, अय्ये, (सविनयं) अहहं, (शिरसि हस्तयुगलमाधाय सदेन्यं)  
प्पहो, प्पहादादो प्पहुदि णअळं प्पळिभ्वमंतेण मए ण तंबुळे वि  
चव्विदे, ताळताळं कोशंतइश मह जीहा शुःक्खा जादा, ता तंबुळ-  
किदे एक्कं देहि काअणिअं । (छाया—अंहो, आर्यः, अथकिं, प्रभो, प्रभाता-  
त्प्रमृति नगरं परिभ्रमता मया न ताम्बूलमपि चर्वितं, तारतारं क्रेशतो मम जिह्वा  
शुष्का जाता, तत्ताम्बूलकृते एकां देहि काकणिकां ।)

कञ्चुकी—(विहस्य खगतं) दयनीयोयं, यतस्ताम्बूलमात्रेण सुहितो भवति,  
हन्त, प्रायो जगति निदानमभ्यास एव व्यसनानां हि—

रिक्तोपि पानसक्तो याति कथञ्चित्प्रपां स्वमासाद्य ।

न हि गृहिणीसुतचिन्ता स्वान्तं तस्याधिरोहति कदापि ॥ ४ ॥

(प्रकाशं) दीयते ताम्बूलमेव, गृहाण । (क्षितितले निक्षिप्यापसरति)



चण्डाक्षः—(आदाय) अय्यप्पशादादो देव्वजोग्गे एव्व तं बुळे लब्धे,  
 (साञ्जल्लिबन्धं) णिवेदेदु अय्ये, उग्घुट्ठे चंडक्खेण शव्वत्त, त्ति ।  
 (छाया—आर्यप्रसादाद्देवयोम्यमेव ताम्बूलं लब्धं, निवेदयत्वार्यः, उद्धुष्टं चण्डाक्षेण  
 सर्वत्रेति)

कञ्चुकी—(विहस्य) रे, मया किमु त्वन्नियोगोप्यनुष्ठेयः ।

चण्डाक्षः—(साञ्जल्लिबन्धं) मळिशदु अय्ये, ण मए किदे णिओए, किंदु  
 पत्थिदे, जदो हगे देव्वश पश्चक्खे ठादुं वि, अःखमे खु,  
 (छाया—मृप्यत्वार्यः, न मया कृतो नियोगः, किन्तु, प्रार्थितं, यतोहं देवस्य प्रत्यक्षे  
 स्थातुमप्यक्षमः खलु)

कञ्चुकी—तथास्तु, गच्छ ।

चण्डाक्षः—अणुगहीदे हगे, (निष्क्रान्तः) (छाया—अनुगृहीतोऽहं)

कञ्चुकी—(प्राचीं विलोक्य) अहो, चन्द्रोप्युदित एव, तथाहि—

ततगगनतटाके तारकाकैरवाढ्ये

प्लवनकृतमनस्को लम्बितारक्तपादः ।

उदयशिखरिकूलाद्यामिनीनाथहंस-

श्चरति रुचिगरुद्धयां ध्वान्तशैवालमस्यन्

॥ ५ ॥

तद्देवाय विज्ञापयामि (निष्क्रान्तः)

(मिश्रविष्कम्भः)

(ततः प्रविशति सिंहासनोपविष्टोऽनुजैस्तद् नन्दः)

नन्दः—(भ्रातृवर्गमवलोक्य) यतः प्रणिधिभिरपि नोपलब्धा चन्द्रगुप्तस्थितिः,  
 तत्सर्कयाम्युपरत इति ।

एकः—(विहस्य)—

पितृबन्धनाभिरवलम्बनस्सुधी-

रपि घातुकैर्मृगगणैर्निषूदितः ।

विपिने भयानक इतः पलायित-

स्स भवेदपीत्यहमवैमि शात्रवः

॥ ६ ॥

अपरः—(सस्त्रधं) आर्य,

किं सेनया रथगजाश्वपदातिभाजा

किं वामितैः प्रहरणैर्निशितैरमोघैः ।

प्राकारतश्च परिखावलयेन किं नः

स्याद्राक्षसस्य धिषणा (यदि) शत्रुहन्त्री ॥ (भुवीतिवा) ॥७॥

अन्यः—युक्तमभिहितमार्येण,—

राक्षसमतिश्रिताना-

मस्माकं नैव शस्त्रहतिखेदः ।

सेनाव्यूहनिबन्धे

नापि श्रान्तिर्वयन्तु जयशीलाः

॥ ८ ॥

अन्यतमः—तदितः परं निष्कण्टकस्य राज्यशाखिनः फलमनुभविष्यामः

यतस्तन्मूलवासी व्यालस्सुदूरं निष्कासितोऽमात्यजाङ्गलिकेन ।

अपरः—कथय निषूदित इति ।

कञ्चुकी—(प्रविश्य) (सविनयं)

उदयमुपगतस्सपूर्णचन्द्रः

कुवलयहासनिदानमुज्ज्वलाङ्गः ।

यदुदयसमवेक्षणात्प्रजानां

भवति सुखं शमितात्मखेदजालम्

॥ ९ ॥

नन्दः—(जनान्तिकं) हन्त, कथं, चन्द्रगुप्ताभ्युदयोप्यनेन हृदयमारोपितः ।

भ्रातरः—(जनान्तिकं) नैव चिन्तनीयमेवमार्येण ।

कञ्चुकी—तदिदानीं—

कनत्कनकसालकप्रकटसोमबिम्बावलिं

सितस्फटिककुट्टिमद्विगुणिताच्छचन्द्रातपाम् ।

दुकूलपरिगुण्ठितप्रथितभद्रपीठोज्ज्वलां

विकीर्णनवमल्लिकां व्रजतु चन्द्रशालां प्रभुः

॥ १० ॥

नन्दः—(भ्रातृनवलेख्य) अपिनाम चन्द्रशालां गत्वा कुसुमपुरसौभाग्यमनु-

भवामः, (उत्थाय तैस्सह परिक्रम्य) जाजले, चन्द्रशालामार्गमादर्शय ।

कञ्चुकी—इत इतो देवः,

नन्दः—(परिक्रम्य चन्द्रशालामधिल्ल्य तद्वरणमण्डलशिखरे पार्णि निधाय) पश्यन्तु  
वत्साः, पुरीं,

दुग्धैस्सिक्तमिव हिमकरोद्योतशुभ्रां युवानो

मत्ता वीणामुरलिनिनदैश्चन्द्रशालां प्रविष्टाः ।

मल्लीमालां धवलवसनं शुभ्रमुक्ताकलापं

बिभ्राणाभिस्सह युवतिभिर्हीनताभीरमन्ते ॥ ११ ॥

अन्यः—चित्रमिदं पश्यत्वार्थः—

सितशिरोगृहसन्ततिसालके

कृतपदा मधुरा गृहकेकिनः ।

युवतिनर्तनचोदितताण्डवाः

प्रविलसन्त्यभिधूपलतावृताः

॥ १२ ॥

अपरः—इतस्तावदक्षि निक्षिप्यतामार्येण शृङ्गाटके—

चञ्चुकूलकलितोरुनितम्बलम्बि

काञ्चीकणन्मणिकलापविकीर्णशोभाः ।

मञ्जीरझङ्कतिलयाहितशोणपादा-

श्चन्द्रार्तपे तत इतो विचरन्ति वेश्याः

॥ १३ ॥

नन्दः—(निर्वर्ण्य सस्मितं) पश्यन्तु भवन्तो जरद्विटानां चेष्टितं—

वृद्धा विटाः कृतपटीररसाङ्गलेपाः

धाराङ्गनास्तरुणिमोज्ज्वलमन्मथास्ताः ।

गण्डूषतो गलितदन्तमुखासवस्य

शश्वत्कृतानुसरणाः पथि कोपयन्ति

॥ १४ ॥

आतरः—(सहासं) शरन्महोत्सवातिशयस्तावदेतैस्सुष्ठु प्रकाश्यते ।

पुरुषः—(प्रविश्य) (सविनयं) देव—

धूपालीढवितानलम्बितचलन्मुक्ताकलापाञ्चिते

नानावर्णविचित्रदीपनिकरैस्तारानिभैर्मण्डिते ।

पौरैरद्भुतकर्मदर्शनकृते व्याक्रान्तसीमास्थले

निक्षिप्तं धुरि पञ्जरं हरियुतं सातोद्यकं मण्टपे ॥ १५ ॥

नन्दः—अपि नाम तत्रापि कञ्चित्कालं मनो विनोदयामः ।

इतरे—तथास्तु, जाजले, मण्टपमार्गमादर्शय ।

कञ्चुकी—इत इतो देवः ।

नन्दः—(भ्रातृभिस्सह परिक्रम्य सपरिच्छदो मण्टपं प्रविश्य) वत्साः, पश्यत—

मदागमनसम्भ्रमाद्युगपदुत्थितानां नृणां

शिरोभिरभितोप्ययं लसति मण्टपो जीविषत् ।

स्फुरद्गुचिरदीपिकासितरदालिमन्दस्मितः

स्वनैर्विविधवाद्यजैरपिसुखीति पृच्छन्निव ॥ १६ ॥

(इत्यासने समुपविशति) (सर्वेषुपविशन्ति)

(केचन सिद्धद्रावणे निष्फलयत्नाः प्रतिनिवर्तन्ते)

परिगृहीतवटुवेषश्चन्द्रगुप्तस्समुत्थाय—भो भोस्सभ्याः—

पञ्जरात्कृतकवाटकाद्धरिं द्रावयामि मतिवैभवादिह ।

अद्भुतां समवलोक्य मत्क्रियां यूयमाप्नुत मुदन्त्वहं पदम् ॥१७॥

कश्चिद्ब्राह्मणः—(सरभसमुत्थाय) अलं साहसेन, इदं कर्म, न निमन्त्रणं,  
नाप्यक्षमालापरिवर्तनं । (उपविशति)

अन्यो ब्राह्मणः—महदिदमाश्चर्यं, यत्तपस्वि कुमारस्याप्यधिकारलिप्सेति ।

कश्चिज्जरद्ब्राह्मणः—(दण्डमवलम्ब्योत्थाय) वत्स, किंबहुना—

देशकालसुविमर्शनशक्तिर्नेध्मदर्भशिरसस्तव तात ।

तन्निषीद कृतिनामपि कार्ये दुष्करे विरम मास्त्वधिकारः ॥१८॥

चन्द्रगुप्तः—प्रतीक्ष्याः ।

पुरुषायत्तो यत्नो नियत्यधीनं भवेद्धि तस्य फलम् ।

तत्क्रियते कर्तव्यं न हि मम दृष्टिर्ध्रुवं फलाफलयोः ॥ १९ ॥

नन्दः—कथं, चन्द्रगुप्त इव, तेनैव वटुवेषधारिणा भवितव्यं ।

तद्रूपसंवादि वटोर्हि रूपं

तत्कण्ठनादप्रतिमोस्य नादः ।

सैवास्य चेष्टा बत चन्द्रगुप्ते

मयानुभूतं सुचिरं च यद्यत्

॥ २० ॥

भ्रातरः—आर्यस्य तावन्निरन्तरस्मरणादेवं, कथं प्रमीतस्यागमनं ।

नन्दः—द्विजवर्याः, न कस्याप्यत्र निरोधः, तद्वावयतु नाम ।

(चन्द्रगुप्तः—उपसृत्य तप्तशलाकया विलापयति केसरिणं)

सर्वे—(सहस्ततालं) अहो, प्रतिभावैभवं तावद्वटोः ।

चन्द्रगुप्तः—राजन्, द्रावितोयं सिंहः, यथासमयमनुष्ठीयताम् ।

( पूर्वमुत्थिताः परिगणिताः पौराः ससम्भ्रममुत्थाय विकटं स्थित्वा )

प्रभो, नाधिकारदानावकाशः, यतो विलापितः, न तु विद्रावितः ।

ब्राह्मणाः—(सक्रोधं) नागरिकाः, अलं वाचाटतया, अनरालशीलस्य तापसवटोरलं प्रतारणेन, विलापनार्थकं खलु द्रावणं ।

चन्द्रगुप्तः—(सविनयं) भोस्सभ्याः, अनुद्धाटितकवाटात्पञ्जराभिष्कासनस्य न खलु गत्यन्तरं, विलापनमन्तरा, अत एव द्रावयतीत्युक्तं, अचेतनः कथं धावेत् ।

नन्दः—(जनान्तिकं) वत्साः, चन्द्रगुप्त एवायं, न कापि विचिकित्सा, दिष्ट्यास्मद्दृष्टिपथमारूढोयं, (कर्णे) एवमिव (प्रकाशं) सभ्याः, अलं धिवादेन, नैपुण्यावलोकनतुष्टैरस्माभिर्दत्तस्तावद्वर्णोचितस्सत्राधिकारः ।

पौराः—यथा रोचते महाराजाय ।

नन्दः—कः कोत्र भोः ।

प्रधानाधिकारी—(उपसृत्य) आज्ञापयतु महाराजः ।

नन्दः—वटुमेनं प्रापयान्नसत्रं, तत्र यथाधर्मं निर्वर्तयतु कार्यकलापम् ।  
(इत्युत्थाय सानुजस्सपरिच्छदो निष्क्रान्तः)

पौराः—(उत्थाय परस्परं) भाग्यवानयं कुमारः । (निष्क्रान्ताः)

चन्द्रगुप्तः—(अधिकारिणा सह परिक्रम्यान्नसत्रं प्रविश्य) अहो, अन्नसत्रवैभवं—

अन्तस्संस्कृततेमनाक्तविसरद्विङ्गुच्चगन्धावृता

प्रत्यावर्तयति क्षणाद्रसवती वैश्येव पान्थान्बहून् ।

भूदेवैः परिवेषणोदयरतैः द्राक्स्थीयते पंक्तिशः

सूदैस्सादरमर्थ्यते घृतरसापूपोदनादि क्रमात् ॥ २१ ॥

अधिकारी—इदमेवाज्ञसत्रं, तदुपविशतु भवान्भवदासने ।

चन्द्रगुप्तः—तथा । (उपविशति)

कायस्थः—(सविनयमुपसृत्य) स्वामिन् , अहमस्मि कायस्थः, तद्रक्षणीयोऽयं दासजनः ।

चन्द्रगुप्तः—अभिरक्षत्यस्मत्प्रभुस्सर्वानपि, अनतिक्रान्तमहाराजनि यमस्य ते न कस्मादपि भीतिः । तन्नियुक्ते कर्मणि प्रबुद्धो भव ।

कायस्थः—यथादिशति (परिक्रम्य खगतं) नूतनोयमधिकारी, तन्मया पुनरिदानीं चिरान्मिथ्यालेखनपूरिता पुस्तककन्था समीकरणीया, अन्यथा, स्थानच्युतिर्मे चेलाञ्चलनिबद्धैव (इति निष्क्रान्तः)

ब्राह्मणाः—(भोजनसुहितास्ताम्बूलपाणयो) (उपसृत्य) दिष्ट्या, वर्धसे इतः परमितोपि साधु प्रचलिष्यति ब्राह्मणसपर्या, यतो भवानधिकारी ।

चन्द्रगुप्तः—(उत्थाय साज्जलिबन्धं) सर्वमत्रभवतां भवतामनुग्रहः । महाराजे- नैव सर्वं साधु परिकल्पितं, तदाज्ञानुवर्ती खल्वहं, तदविचलनमवलोक्यते मया ।

ब्राह्मणाः—तथैवास्तु, तदपि कृच्छ्रसाध्यं खलु । (निष्क्रान्ताः)

अधिकारी—अपि गमनानुज्ञा ।

चन्द्रगुप्तः—गच्छतु भवान् ।

अधिकारी—अत्र तावदप्रमत्तेन भवता भवितव्यं (निष्क्रान्तः)

चन्द्रगुप्तः—कथं, नीरवं जातमिदं, (परितो विलोक्य) अहो, स्वपन्ति सर्वेऽपि (सानुकम्पं) अनुकम्पनीयकर्माणो ह्येते कान्दविकाः—

जलकुम्भभारवहनात्परिस्फुरत्किणकृष्णबाहुशिखराश्च वल्लवाः ।

धृतधूमधूध्रवसना हि शेरते पदलग्नपाकगृहभूमला भुवि ॥२२॥

तदहमपि किञ्चिन्निद्रासुखमनुभावमि तावत् । (इति पर्यङ्के स्वपिति)

(नेपथ्ये कलकलः)

चन्द्रगुप्तः—(उत्थाय) अहो, भुजिष्या उषस्येव प्रबुद्धा बद्धादरास्त्वकर्मसु, (सस्मितं) हन्त, अन्तःक्रियमाणानां कर्मणां निनादस्सुखयति श्रुतिपथं, तथाहि—

कूपोदकोद्धरणयन्त्रनिनाद एष

सम्पूर्यमाणपृथुभाण्डरवानुमिश्रः ।

हुङ्कारगर्भमुसलाहतिशब्दरम्य-

आम्यद्वरदृनिनदो विभवं व्यनक्ति

॥ २३ ॥

तत्रस्थः पण्डितः—(प्रविश्य) (प्रचीमवलोक्य)

उदयमधिगतो मयूखजालै-

र्गगनमणिर्निबिडान्धकारवृन्दम् ।

रिपुगणमिव कालयन्दिगन्तं

विशदयति द्विजवर्गमोददाता

॥ २४ ॥

चन्द्रगुप्तः—अहो, प्रातरपि । अहमपि निर्वर्तितस्नानविधिः प्रति-  
निवर्तिष्ये । (कायस्थमवलोक्य) यथानियोगमनुतिष्ठ ।

(निष्क्रान्तः)

चतुर्थोऽङ्कः ।

पञ्चमोऽङ्कः

(ततः प्रविशति कायस्थः)

कायस्थः—(पुस्तकमुद्घाट्य) हन्त, प्रायशो मिथ्याबहुलोयं लेखः, किमद्य  
करोमि, (निर्वर्ण्य) अहो, इमानि हस्ताङ्कनरिक्तानि वितीर्णवस्तुनाम-  
लेखनानि पिशुनयन्ति स्वामिने मम तावदस्युताम् । कथमिवेदानीं  
सत्यापयाम्येतानि । (सचिन्तं नेपथ्याभिमुखमवलोक्य) दिष्ट्या, इत  
एवायान्ति कतिपये ब्राह्मणाः, तदेतैः प्रलोभितैः कथमपि कारयामि  
हस्ताङ्कनम् ।

विप्राः—(प्रविश्य) भोः किमिदमेवाग्नसत्रम् ?

कायस्थः—(सविनयं) अथकिमथकिम् । उपविशन्तु भवन्तः ।

(सर्वे—उपविशन्ते)

कायस्थः—कुत्रत्या यूयम् ?

विप्राः—दाक्षिणात्याः, तीर्थयात्रयागताः ।

कायस्थः—महान्प्रमोदः, अत्रैव कृतभोजनाः प्रयान्तु, (इति पुस्तकं प्रसार्य)  
क्रियतां तावदत्र हस्ताङ्कनम् ।

एकः—किमर्थं ?

कायस्थः—एवं प्रभोराज्ञा ।

अपरः—(पुस्तकं निर्वर्ण्य) किमिदं पूर्वं यदा कदापि यस्मै कस्मैचिद्वितीर्णानां लिखितानि वस्तुजातानां नामानि, कथमत्र क्रियते हस्ताङ्कनम् ।

कायस्थः—(समर्थं) न तथा, तथा न । (अन्यस्य पुरः पुस्तकं निक्षिपति)

अपरः—(तस्य हस्तमवलम्ब्य) मा कुरु हस्ताङ्कनम्, किमङ्गीकृतान्यस्माभिरेतानि ।

कायस्थः—यदि न क्रियते, तदा भोजनस्यापि नावकाशः ।

विप्राः—(सामर्थं) तर्हि सन्नस्वामिनं द्रष्टुकामा वयं ।

कायस्थः—(सविनयं) अलममर्षेण, कः कोत्र भोः ।

(नेपथ्ये) तण्डुलः पच्यते ।

कायस्थः—इतस्तावत् ।

सूदः—तण्डुलः पच्यते ।

कायस्थः—(सन्नेधं) मूर्ख, इतस्तावत् ।

सूदः—(धूमकल्लषितेनांशुकेन नयने मार्जयन्प्रविश्य) कष्टं भोः कष्टं तात, महानसे तावदाद्रैन्धनसंयोगमुपाधि व्याहरता मयाप्यधुना तार्किकमतमवलम्बितम् ।

कायस्थः—(सस्मितं) तर्हि, सद्यः परीक्षार्थमपि मा कुरु पात्रस्य घृतमाधारम् ।

सूदः—(सस्मितं) तत्तु मया सिद्धान्तितमेव, पात्रमेव घृतस्याधार इति ।

कायस्थः—भवतु नाम, कथमीदृशो भवान्दर्वीकरान्तेवासी संवृत्तः ।

सूदः—पाणिनीयेष्यस्ति मे परिश्रमः, अत एवात्र प्रयुक्तो हि कर्मकर्तारि-प्रयोगः, “तण्डुलः पच्यते” इति ।

कायस्थः—अहो, विधिविलसितं, ईदृशस्यापि कोविदस्य पाकक्रियेति ।

(ब्राह्मणात्सवैलक्ष्यं सूदं पश्यन्ति)

कायस्थः—(साञ्जलिबन्धं) शाकसूपादिपरिवेषणेन सन्तोषय तावदेतान् ।

सूदः—तथा । (निष्क्रान्तः)

कायस्थः—इदानीं क्रियतां हस्ताङ्कनम् ।

विप्राः—(सामर्थं) किमु वयमुदरम्भरयः । (इत्युत्तिष्ठन्ति)



कायस्थः—(सभयं खगतं) एते तावदुत्कोचेनैव वशीकरणीयाः । (इत्यवलम्बान्मन्दं द्रविणमादाय तेषां हस्ते निधाय प्रकाशं) इदानीं क्रियतां, मा कुप्यन्तु । (इति पुस्तकं प्रसार्य लेखनीं ददाति)

विप्राः—(सस्मितं परस्परं मुखमवलोक्य हस्ताङ्कनं कुर्वन्ति)

कायस्थः—(खगतं) सद्यः प्राणिमि, (इति पुस्तकं पेटिकायां निधाय नेपथ्याभिमुखमवलोक्य प्रकाशं) हन्त, स्वामी समायातः तदभ्यन्तरं गच्छन्तु भवन्तः ।

विप्राः—तथा । (निष्क्रान्ताः)

चन्द्रगुप्तः—(प्रविश्य) हन्त पराधीनवृत्त्या कियन्तं कालमेवमत्र मया तावदनुवर्तितव्या धूर्ता इति न जाने, भगवानाचार्यो नाधुनापि सन्निहितः, किं करोमि—

रन्ध्रान्वेषणतत्पराः प्रतिदिनं नन्दाः कथञ्चिन्मयि

प्रागल्भ्याद्वत दोषमुज्ज्वलधियो धूर्ता विचिन्वन्ति ते ।

आचार्यस्य नियोगतोऽस्मि सततं नन्दानुवर्ती त्रपा-

त्रासन्यस्तपदोस्तदोषशकलो भस्मावृताङ्गारवत् ॥ २५ ॥

(इत्युपसृत्यासने समुपविशति)

(ततः प्रविशति चाणक्यः)

चाणक्यः—अहो, नन्दानां नगरवैभवं—

विपणिश्चिरत्नमणिराशिरञ्जिता

नवहर्म्यशृङ्गनिचितं नभस्थलम् ।

इभवृन्ददानजलपङ्किलाजिरा

धनिनो वसन्ति नृपसन्निभा इह

॥ २६ ॥

वत्सस्सत्राधिकारे नियुक्त इति किंवदन्ती, यास्यामस्तावत्तत्रैव (परिक्रम्य विलोक्य) —

मन्त्रियोगवशगो वृषलोयं पारवश्यजनितश्रमभुङ्गः ।

साहसी तनुबलादपि नेत्रा दम्यतां सुगमितोऽस्ति यथोक्षा ॥ २७ ॥

(इत्युपसर्पति)

चन्द्रगुप्तः—(सहर्षं खगतं) दिष्ट्या भगवानाचार्यस्सम्प्राप्तः (सहसोत्थाय प्रकाशं) को भवान्, कुत्रत्यः, किमर्थमिहागतः ?

चाणक्यः—(सश्लाघं खगतं) साधु वत्स साधु, देशसमयामिज्ञोसि (प्रकाशं)  
अहं तावच्चणकाभिधस्य तपोधनस्य तनूजः औत्तरीयाहः, अन्न-  
सन्नदिदृक्षया समायातोस्मि ।

चन्द्रगुप्तः—आगच्छतु भगवानभ्यन्तरं, (इति परिक्रम्य)–

परिवेषणाङ्गुणमिदं तपोनिधे

घृततण्डुलादिबहुधान्यवेश्म तत् ।

इदमप्यमोघरसवन्महानसं

नवनन्दभोजनगृहं कदाप्यदः

॥ २८ ॥

(इति दर्शयति)

(नेपथ्ये) इत इतो देवः

चन्द्रगुप्तः—(सभयं) हन्त, पाकपरीक्षार्थमित एवाभियाति महाराजः, किं  
करोमि ।

चाणक्यः—उपविशामि तावदहं नन्दस्य भद्रपीठे, कथमपि भवानधुनैव  
गच्छतु मदुदजं, ततश्चानन्तरकरणीयं करिष्यामि ।

चन्द्रगुप्तः—तथा । (निष्क्रान्तः)

(चाणक्यः—राजासने पादौ प्रसार्योपविशति)

(ततः प्रविशति सानुजस्सपरिच्छदो नन्दः)

नन्दः—वत्साः—

निरर्थको हि जातो मे यज्ञस्सर्वोपि साम्प्रतम् ।

दोषलेशोपि नैवास्मिञ्चन्द्रे दृष्टो मया यतः

॥ २९ ॥

भ्रातरः—आर्य, अद्य तावद्यथाकथञ्चिद्यत्किञ्चिद्दोषमुत्पाद्य स्थापया-  
मस्तावद्वन्धनागारे ।

नन्दः—(परिक्रम्य परितो विलोक्य) क्व सन्नाधिकारी ।

कायस्थः—(सभयकम्पं) देव, कस्मैचित्तपोधनाय सन्नं प्रदर्शयितुमभ्यन्तरं  
प्रविष्टः ।

नन्दः—(जनान्तिकं) मन्ये तावत्तदा दैवमस्सत्पक्ष्यं, यद्यतिवर्तेत सः  
चन्द्रगुप्तः ।

भ्रातरः—आम ।

नन्दः—(सानुजोभ्यन्तरं प्रविश्य भद्रासनस्थं चाणक्यमवलोक्य सन्नोद्यं) कस्त्वं मूर्ख ?

चाणक्यः—(सस्मितं) तपोधनोऽहम् ।

नन्दः—इह मत्पीठे निषण्णः कुतः ?

चाणक्यः—भोक्तुम् ।

नन्दः—स्थानमिदं न ते ।

चाणक्यः—यदि तथा कस्यैतत् ।

नन्दः—अस्यैव मे ।

चाणक्यः—पूज्योऽहं भवतोपि तद्वरमिदं पीठं ममैवोचितम् ।

नन्दः—(सदन्तपीठं) वाचाटोऽसि न वेत्सि माम् ।

चाणक्यः—(साट्टहासं) अहमपि त्वां वेद्मि नन्दं प्रभुम् ॥ ३० ॥

नन्दः—(विकटं स्थित्वा सभ्रमङ्गं)—

प्रभोर्मम धुरीदृशं वचनमुद्गिरन्निखपः  
तपोधन इतीर्यसे क्वच तव प्रशान्तिर्मुने ।

चाणक्यः—(सतिरस्कारहासं)—

मुनेर्मम धुरीदृशं कठिनमुद्गिरन्निर्भयो  
नराधिप इतीर्यसे क्व मयि ते प्रभोगौरवम् ॥ ३१ ॥

नन्दः—(सदन्तपीठं) रे जाल्म, भिक्षामटतस्ते कियद्विकल्थनं (इति चाणक्यं शिरसि गृहीत्वासनादधः पातयति) ।

परिजनाः—हा हा, (परस्परं जनान्तिकं) तपोधनोयं शापाम्निना यदि दहेदेनं,  
तदानर्थाय ।

चाणक्यः—(सहसोत्थाय विकटं स्थित्वा सदन्तपीठं)—

धिग्जाल्मान्भूतिदत्तानविनयनिलयान्कूरकर्मैकरक्तां-

आणक्यः क्रोधनोयं प्रलयपरिणटद्गर्गदर्पो न यावत् ।

नन्दान्भस्मीकरोति प्रकटितधिषणावैभवस्तावदेता-

नैवोद्वधाति केशाग्निपुहतककरामर्शलब्धाप्रतिष्ठान् ॥ ३२ ॥

(इत्युद्धतं परिक्रम्य निष्क्रान्तः)

नन्दः—(सक्रोधं) क्व स पापीयान्स्वामिद्रोही वदुः ? (परितः पश्यति)

सर्वे—(ससम्भ्रमं तत्र तत्रान्विष्य) देव, न कापि दृश्यते ।

नन्दः—तदन्वेषणे यत्नः कार्यः ।

भ्रातरः—आर्य, क्रोधनस्सतपोधनः किं वा करिष्यतीति न विद्मः ।

नन्दः—(सौदास्यं) किं तेन वनवासिना कर्तुं शक्यम् ?

(निष्क्रान्तास्सर्वे)

पञ्चमोऽङ्कः ।

## षष्ठोऽङ्कः

(ततः प्रवीशति क्षपणकवेषधारी जीवसिद्धिः)

जीवसिद्धिः—(संस्कृतमाश्रित्य) अहन्तावत्तदैवार्यचाणक्येन नन्दान्तिकं प्रेषितोऽस्मि “भो इन्दुशर्मन्, जीवसिद्धिनाम्ना क्षपणकवेषेण कुसुमपुरं गत्वा नन्दसकाशे लब्धविस्रम्भो भव, इति । यदा च कान्तारे चन्द्रगुप्तेन स्वात्मा चाणक्यायत्तीकृतः, (आत्मानं निर्वर्ण्य) हन्त किं कथयेयं राजनीतिवैभवं (विहस्य) —

नग्नीकरोति मनुजं कलुषीकरोति

पङ्कैर्निवेशयति तप्तशिलातले च ।

उत्पादयत्यतुलवालविलुङ्घनोत्थ-

पीडासहिष्णुतमतां बत राजनीतिः

॥ १ ॥

(विचिन्त्य) भवतु नाम, ममायं वेपो महोपकाराय कल्पते, यत्परि-  
ग्रहेणाहमपि राक्षसस्य तथा विस्रम्भभाजनमस्मि, यथा स  
सचिवाग्रणीर्मामन्तरा नाचरत्युपांशु क्रियमाणमपि राज्यकार्यं,  
(सवितर्कं) स्यादेतत्, धिगेनं मामोदृशे कठोरे कर्मणि प्रवृत्तम् ।  
धिगिमाञ्च वञ्चनाप्रसवित्रीं कौटिल्यनीतिम्—

बहिर्धर्मादेशं हृदयमतिकापत्यकलुषं

धने वैतृण्यस्य प्रकटनमनासक्तिनटनम् ।

जने विश्वस्तेपि प्रतिदिनमहो द्रोहगणनं

कठोरेयं नीतिश्चणकसुतसृष्टा जनयति

॥ २ ॥

(नेपथ्याभिमुखमवलोक्य) हन्त, इत एवाभियात्यभियातिभयानकस्सेना-  
नायकः, तदात्मानं दर्शयित्वा विघटयाम्यस्य प्रस्थितस्य कार्यं,  
(इति तिष्ठति)

(ततः प्रविशति सेनापतिः)

सेनापतिः—हन्त, खड्गधारेव राजानुवृत्तिर्भयोत्पादिनी, तत्प्रबुद्धेन  
परिजनेन भवितव्यं, आह्वतोऽस्मि महाराजेन, “मृगयायै विपिनं  
जिगमिपुरस्मि, तत्तदुचितेन बलेन समं भवता सज्जेन भवितव्यं,  
इति। मया पुनरसकृदाखेटार्थं प्राप्तारण्येन महाननुभूतः क्लेशः।  
पुनरपीदानीं तादृशः क्लेशस्समुपनतः, किं करोमि—

सत्त्वैः क्रूरतरैर्भयेन विवृतस्फीतास्यदंष्ट्राङ्कुरै-

र्गज्जङ्घिर्निबिडीकृते वनतटे वर्षातपव्याकुले।

नानार्पणकपायिताल्पसरसीनीरैरुदन्यामपि

क्रव्यैश्शुष्कतरैः क्षुधं शमयता कालोऽतिवाह्यो मया ॥ ३ ॥

(अप्रतोवलोक्त्य) हन्त, प्रस्थितस्य मे प्रथममेव क्षपणकदर्शनं शंसति  
प्रकृतकार्यविघटनं। अपि नामेदं तथ्यं भवेच्छकुनशास्त्रम्।  
(उपसर्पति)

जीवसिद्धिः—कहिं पस्तिदे शेणाणाअण ? (छाया—कुत्र प्रस्थितस्सेनानायकः ?)

सेनापतिः—(सामर्पाभिनयं) समयमजानता तावदनुचितमाचरितं भवता,  
यतः कार्तान्तिकोपि प्रस्थानवेलायामेवं प्रश्नपरोसि।

जीवसिद्धिः—अळं, अमळिशेण, अह्मारिशेहिं एव्वं पुच्छिदइश उद्दिइटे  
कज्जे शुअळे एव्व हवे, होदु दाव, तं कज्जे कीळिशे, जं उद्दिशिअ  
पःश्चिदे। (छाया—अलममर्षेण, अस्मादृशैरेवं पृष्ठस्योद्दिष्टं कार्यं सुकरमेव भवेत्,  
भवतु तावत्, तत्कार्यं कीदृशं, यदुद्दिश्य प्रस्थितः।)

सेनापतिः—(विहस्य) मृगयायां राजानुवर्तनम्।

जीवसिद्धिः—(सादृहासं) एदे एव्व महंते कज्जे, ता पडिशिद्धे मिअआगमणे  
अमच्छळःखशेण, दाणिं, मए किदे अणुओए शफळे जादे। (छाया—  
एतदेव महत्कार्यं, तर्हि प्रतिषिद्धं मृगयागमनममात्यराक्षसेन, इदानीं मया कृतोनु-  
योगस्सफले जातः।)

सेनापतिः—किमर्थम् ?

जीवसिद्धिः—चाणके किदप्पडिण्णे रण्णे चिट्ठइस्सि । (छाया—चाणक्यः कृतप्रतिज्ञोरण्ये तिष्ठतीति ।)

सेनापतिः—सत्यमेव शकुनशास्त्रं, सद्यः प्राणिमि, क प्रस्थितो भवान् ।

जीवसिद्धिः—हगे वि णंदशंमत्तिं, लःखशइश भणितुं पःश्चिदे । (छाया—अहमपि नन्दसम्मर्तिं राक्षसाय भणितुं प्रस्थितः ।)

सेनापतिः—तर्हि प्रथमं तावत्तैर्नानुपालितं तद्वचनं, यतः पुनः प्रस्थितोसि ।

जीवसिद्धिः—तद्वा, तदो हगे प्पेशिदे लःखशेण । (छाया—तथा, ततोहं प्रेषितो राक्षसेन ।)

सेनापतिः—यथा तथा वा भवतु, वयं पुनः कर्तव्यं राज्ञे निवेदयामः ।

जीवसिद्धिः—तह एव्व कळेदु शेणाणाअए, हगे उण लःखशं पेक्खइशम् । ( निष्क्रान्तः ) । ( छाया—तथैव करोतु सेनानायकः अहं पुनः राक्षसं द्रक्ष्यामि ) ।

सेनापतिः—(सदृष्ट्वा) अहं पुनरिदानीं मृगयां प्रति प्रभुं प्रोत्साहयामि । ( निष्क्रान्तः )

( मिश्रविष्कम्भः )

( ततः प्रविशन्ति सुगाङ्गप्रासादे सिद्धासनोपविष्टोऽमाल्यराक्षसद्वितीयस्सर्वार्थसिद्धिः )

सर्वार्थसिद्धिः—(सबाष्पं) आर्य—

मौर्यशतनिधनजातं दुःखं नाद्यापि शान्ततामेति ।

स्मरतो मुनिधिक्कारं निद्राप्यभवन्ममाहिता हन्त ॥ ४ ॥

नन्दानपिवा विलोकयन्तः कालमतिवाहयाम इति कृतमनस्कस्य मे सततमपि चित्तमशुभोदकमेव तर्कयति ।

राक्षसः—न तावद्वत्सेष्वशुभोदकभावनया मनः क्लेशयितुमर्हति महाराजः ।

सर्वार्थसिद्धिः—सचिवावतंस, न तथा, शृणोतु भवान्—

तपोधनानामार्याणां तिरस्कारस्सुदुस्तरः ।

कृतागस्कं दहेदन्तः कुकूलानलवज्जनम्

॥ ५ ॥

किञ्च, अन्यदपि वर्तते शोककारणम् ।

राक्षसः—किं तत् ?

सर्वार्थसिद्धिः—उपसि प्रतिबोधात्पूर्वं मयावलोकिता स्वप्ने वत्सानाम-  
मङ्गलपरम्परा ।

राक्षसः—(सावेगं) कीदृशी सा ?

सर्वार्थसिद्धिः—तैलाक्तनवो वत्सा घोरबालेयवाहनाः ।

निहन्यमाना म्लेच्छौघैर्निर्जग्मुर्दक्षिणां दिशम् ॥ ६ ॥

राक्षसः—(सावेगं) हन्त, स्वप्नोयं वत्सानामशुभोदकशंसी, ततस्ततः ।

सर्वार्थसिद्धिः—ततो यावद्दीनवदना बाष्पपूर्णाक्षा मां पश्यन्ति, तावद्ब-  
न्दिभिः प्रतिबोधितोऽस्मि ।

राक्षसः—चिन्तास्थानमेतत्, चन्द्रगुप्तोऽपि पलायितः, प्रकोपितश्च  
चाणक्यः तदिदानीं तावदस्माभिर्निस्तन्द्रैर्भवितव्यम् ।

सर्वार्थसिद्धिः—तदद्य ममायमाशयः, तं तपोधनं पुनरपि कथमप्यानीय  
सान्त्वयाम इति, ते तु नन्दा मामवजानन्ति, शठो भवानिति ।

राक्षसः—युक्तमुक्तं महाराजेन ।

(नेपथ्ये कलकलः)

सर्वार्थसिद्धिः—किन्तु खल्विदं, सेनानिनाद इव । अस्मन्नियोगमप्युल्लंघ्य  
प्रस्थिताः किमु वत्सा मृगयायै ।

ससम्भ्रमं पटाक्षेपेण प्रविश्य भटः—देव, प्रमादः ।

राक्षसः—किं तत् ?

भटः—कतिपयबलपरिगता मृगयायै प्रस्थिता नन्दाः, चन्द्रगुप्तसहचरस्य  
पर्वतेश्वरस्य म्लेच्छबलैस्समाक्रान्ताः ।

सर्वार्थसिद्धिः—कथं, अस्मत्सुहृदः ।

राक्षसः—(सोद्धतमुत्थाय क्रोशात्खड्गमाकृष्य)

क्षीबम्लेच्छबलं विलूय कदलीलावं कृपाणाग्रतो

मत्तोत्तुङ्गमतङ्गजव्रजशिरःपीठान्यवस्फोट्य च ।

निर्वाप्यार्चसहस्रगर्वमचिरात्सर्वं यथौर्वोऽर्णवं

निर्वीर्यं करवाणि शत्रुबलमप्येकस्तथायोधने ॥ ७ ॥

सर्वार्थसिद्धिः—(साकेतं) राक्षस, अलं साहसेन, चतुरङ्गबलैर्यातु भवान् ।

राक्षसः—(भटमवलोक्य) तर्हीदानीं—

निर्गच्छन्त्वद्रिकल्पा द्विरदघनघटाः कोटिशः पाटितोव्यो  
नीरन्ध्रं सैन्धवा द्राक्षुरकुटिलपुष्टाघट्टनोद्धूलिताभ्राः ।

शुभ्रांश्चच्छातपत्रस्थगितरथवरा धैर्यतो यान्तु वीराः

पत्तिमातास्स्फुरत्स्वङ्गायमृदुकुहलीनद्वजङ्घा धृतास्त्राः ॥ ८ ॥

भटः—आर्य, महाराजाज्ञया तदैवानुयातं सर्वमपि बलम् ।

राक्षसः—अहमपि प्रस्थितः, गच्छतु भवान् ।

भटः—तथा, (निष्क्रान्तः)

राक्षसः—(सरभसं परिक्रामति)

जीवसिद्धिः—(प्रविश्य) अत्र स्याद्राक्षसः, तदुपसर्पामि, (उपसर्पति)

राक्षसः—कथं, क्षपणकः । (उपविशति)

जीवसिद्धिः—अय्य, तुह वअणं वि अदिक्कमिअ गदाओ णंदाओ,  
मिअअत्यं (छाया-आर्य, तव वचनमप्यतिलङ्घ्य गता नन्दा मृगयार्थं)

राक्षसः—प्रथनार्थमित्युच्यताम् ।

जीवसिद्धिः—(ससाध्वसं) केण जुद्धे, (छाया—केन युद्धं)

राक्षसः—चन्द्रगुप्तोत्साहितेन पर्वतेश्वरेण ।

जीवसिद्धिः—(स्वगतं) इदानीं चाणक्यनीतिलता पुष्पिता, (प्रकाशं) हंहो,  
एव्वदेशले उण परक्कमेण पत्थं वि अदिक्कंतेत्ति शुणिदे मए, किं  
ईळिशे काले वि एत्थ एव्व चिट्ठइ लःखशे (छाया—अहो, पर्वतेश्वरः पुनः  
पराक्रमेण पार्थम्यतिक्रान्त इति श्रुतं मया, किमीदृशे कालेपि, अत्रैव तिष्ठति  
राक्षसः)

राक्षसः—अहमपि प्रस्थितः (उत्तिष्ठति)

भटः—(सरभसं पटाक्षेपेण प्रविश्य) (सबाणं) देव, निरालम्बमुद्विग्नं जगत् ।

सर्वार्थसिद्धिः—(सोद्वेगं) किन्तत् ?

राक्षसः—(सन्नभङ्गं) मूर्खे, सुस्पष्टं कथय ।

भटः—(सकम्पं) द्विषा निषूदिता नन्दाः ।



सर्वार्थसिद्धिराक्षसौ—हा नन्दाः (मूर्च्छितौ पततः)

जीवसिद्धिः—(सशोकाभिनयं) शमश्शशिहि (बर्हकलापेन वीजयति)  
(छाया—समाश्वसिहि) ।

राक्षसः—(लब्धसंज्ञो मन्दमुपविश्य सगद्गदं)—

नभः पतति मस्तके दशदिशो विधूर्णन्ति च  
क्षितिश्चलति निर्भरं तत इतोपि डोलोपमा ।

सुसंस्तुतमपीक्षणं मम जनं न गृह्णात्यमुं  
श्रुतिर्व्रजति हा क्रमाद्वधिरतां क वा कोऽस्म्यहम् ॥ ९ ॥

सर्वार्थसिद्धिः—(लब्धसंज्ञशयान एव साक्षररिखणं) हा वत्साः, मामप्यवेत  
भवदनुयायिनं (सशिरश्चालनं) हन्त, न....न, तथा न हा धिगसम्बद्ध-  
प्रलापिनं मां—

रणे निशारिता वीरा वारनारीभिरादरात् ।

वृता वरणमालाभिर्विराजन्ते त्रिविष्टपे ॥ १० ॥

पापीयान्बल्वहं,

राक्षसः—(ललाटे हस्तमाधाय)—

अनन्दा नाम ते लोका इति यच्छ्रुतितश्श्रुतम् ।

इहैव दृष्टः पापेन लोकस्तन्नामभाङ्गाया ॥ ११ ॥

कष्टं भोः कष्टं, जगदिदमक्षत्रियं संवृत्तम् ।

सर्वार्थसिद्धिः—राक्षस, सत्यमभिहितं, क्षत्रियवंशकरीरोपि नावशिष्टः,  
हन्त जगति किं सुखमपत्यवताम्—

तनूजोत्पत्तेः प्राङ्गु सुत इति चिन्तैव हृदयं

विशत्येका नान्या समधिगतपुत्रस्य तु सदा ।

विपद्भूयिष्ठेस्मिजगति विविधा दुःखनिकराः

ध्रुवं तस्माद्वन्योऽनधिगततनूजो हि मनुजः ॥ १२ ॥

हन्त, न....न....तथा न, असम्बद्धं प्रलपितमल्पज्ञेन मया, सन्ति  
जगति सुकृतिनो बहवः पुत्रवन्तः—

लब्धापत्येषु मर्त्येषु कोपि पापी न मादृशः ।

दुःखैकभाजनं चिद्धां यस्मात्सर्वे मृतास्सुताः ॥ १३ ॥

राक्षसः—कथं, नन्दा मृत्युवशं गताः, न कदाप्येवं भवेत्, अनृतमिदं, हे नन्दाः, कथं मृगयाविहारः, किमु न पश्यथ प्रेमदिग्धेन चक्षुषा, कथमायाता एवास्मज्जीवितनिर्विशेषा नन्दाः, (उत्थाय बाहुयुगलं प्रसार्य)—

आयातायतलोचना दृढतराश्लेषप्रदानेन मे  
नन्दा नन्दयताङ्गमङ्कतलगाञ्जिघ्रामि वो मूर्धसु ।  
औदास्यं किमिदं किमेतदतुलं मौनं कुतो दीनता  
प्रत्यर्थिद्विरदौघदर्पदमने यूयं हि कण्ठीरवाः ॥ १४ ॥

(कतिचित्पदानि गत्वा) हा, कथमन्तर्हिताः, युष्माकं मृत्युः खलु स चाणक्यः ।

जीवसिद्धिः—शब्दं, तद्वश चाणक्यहृदअद्वश णीदिविलशिखे एव्व हवे,  
(छाया—सत्यं तस्य चाणक्यहतकस्य नीतिविलसितमेव भवेत्)

राक्षसः—(सदन्तपीडं) रे चाणक्यहतक ! राक्षसमेनं मां राक्षसमवेहि—  
मुष्ट्याकृष्टपिशङ्गकूर्चनिकरं त्वां पातयित्वा रणे  
वामं पादतलं निधाय लुठतो वक्षस्थले ते हठात् ।  
कोशोत्खातकरालखङ्गलतया वक्षो विदार्याचिरा-  
न्नन्दास्त्वद्रुधिरेण साधु गलता सन्तर्पयामि ध्रुवम् ॥ १५ ॥

(साटोपं खङ्गमादाय जीवसिद्धिना निष्क्रान्तः)

सर्वार्थसिद्धिः—राक्षस, कासि ? (परितो विलोक्य) कथं गत एव—

इतिकर्तव्यतामूढः क्रोधादेकस्समुद्धतः ।

पतन्प्रत्यर्थिदावाग्नौ हा हन्त शलभायते ॥ १६ ॥

तदहमपि तदनुयायी भवेयम् । (उत्थाय परिक्रामति)

राक्षसः—(ससम्भ्रमं प्रविश्य) महाराज, क्व प्रस्थितोसि, नायमवसरः  
कालविलम्बस्य, तदद्य मद्बचनादनया सुरङ्गसरण्या प्रयातु  
भवानरण्यं ।

सर्वार्थसिद्धिः—किमर्थम् ?

राक्षसः—अस्मज्जिगृक्षया पुरप्राकारमभितः पर्यटन्ति परिपन्थिनः ।  
तदधुना पन्नान्तर्हितशलाढुवदात्मा संरक्षणीयः ।

सर्वार्थसिद्धिः—हन्त विधिविलसितं, राक्षस, वत्सेषु तादृशीं दशां  
प्रपञ्चेषु किमनेन प्राणपरित्राणेन, तदहमपि नन्दानुवर्ती भवेयं,  
(परिक्रामति)

राक्षसः—(निवार्य) महाराज, अलं साहसेन । (सबाष्पं)—

मृतेषु वत्सेष्वपि मूलभूतं भवन्तमेकं कठिनोऽवलम्ब्य ।

जीवामि तावत्परिपन्थिमृत्युस्त्वां स्थापयामीह पुनश्च यावत् ॥

सर्वार्थसिद्धिः—किमभिहितं भवता, “त्वां स्थापयामीह पुनश्च यावत्”  
इति, किमपेक्ष्यमीदृशस्य मे पुनरपि राज्यं, तदिदानीं निर्धारितं  
मया द्वयोरन्यतरं—

अहं करोमि तं शत्रुं नामशेषं प्रतापतः ।

उच्चैर्बलावलितो मामथवारिस्तथा मृथे

॥ १८ ॥

इति । (कतिचित्पदानि गच्छति)

राक्षसः—(अर्गलीभूय) महाराज, त्यज्यतां साहसमिदं, नाहमुत्सहे भुवन-  
मक्षत्रियं कर्तुं, सर्वार्थसिद्धे, श्रूयतां तथ्यामिदं, मे वचः। भवतोपि  
बलवती मे जीवितजिहासा, तथापि कथञ्चिद्वंशवात्सल्यात्प्राणिमि ।

परलोकं गते त्वय्यप्यहं कमवलम्ब्य वा ।

इहोद्योगी भवेयं हा विना भित्तिं न लेखनम्

॥ १९ ॥

तन्मा कुरु जललिपिकल्पमस्मदुद्योगम् ।

सर्वार्थसिद्धिः—तर्हि भवान् ।

राक्षसः—अहप्यनयैव सुरङ्गसरण्या भवन्तमनुव्रजामि, गच्छतु ताव-  
त्प्रथमं भवान् ।

सर्वार्थसिद्धिः—हा नियते, कियन्तं कालमेवं धृतप्राणेन मया भवितव्यं,  
न जाने, (इति प्रासादाद्राक्षसेनावरुय) राक्षस, भवद्वचनात्प्रस्थितोस्मि,  
भवतापि क्षिप्रमेवानुयातव्यम् । (इति सुरङ्गमार्गेण निष्क्रान्तः)

राक्षसः—(परितो विलोक्य दीर्घं निश्वास्य) क्व वा निक्षिपामि सपुत्रं कलत्रं,  
तस्य मदनुगमनमनुचितं हि (गगने लक्ष्यं बध्वा) हा नियते, कीदृश-  
मुपनतं कष्टं, (विचिन्त्य) भवतु, अस्मज्जीवितनिर्विशेषस्य सुह-  
ृन्न्दनदासस्य सविधे निक्षिप्य यास्यामि । स्यान्नामैतत्—

परगृहवासोदन्तं पत्न्यै प्रथमं कथञ्चु कथयेयम् ।

प्रेयस्या श्रुतवत्या कीदृश्यनुभूयते दशा हन्त ॥ २० ॥

गृहमेव गत्वा प्रकृतोचितमाचरामि (परिक्म्य निजसौधमवलोक्य) अहो  
नन्दसम्पत्परीवाहावतरणपथोयमस्सत्सौधोभुना दौर्गत्याकरस्सं-  
वृत्तः—

मदमुदितगजौघस्फीतघण्टारवा ये

श्रवणपुटमभीक्ष्णं प्रीणयन्ति स्म तेद्य ।

अजिरतटगतस्य क्रूररूपा ममैते

द्विगुणितकटुतापा हन्त हन्ताविशन्ति ॥ २१ ॥

(इत्यजिरान्तरं प्रविश्य गृहाभ्यन्तरं विलोक्य)—

पूर्णत्वाद्वितताक्षिपक्षमतटतो बाष्पैः पतद्भिर्मुहु-

स्सिक्तं कोमलपाणिपङ्कजतले विन्यस्य गण्डं प्रिया ।

चिन्तानामितमस्तका भुजतलालम्बिप्रवेणीलता

न्यस्तं पुस्तकमङ्कसीम्युपविशत्येषेक्षमाणा क्षितौ ॥ २२ ॥

(परिक्रामति)

( ततः प्रविशति यथानिर्दिष्टा मालती )

राक्षसः—(उपसृत्य) ननु किमेतत् ?

मालती—( सत्वरं पुस्तकं पिधाय सस्मितमुत्थाय सविनयं ) क्षन्तव्यमागः  
यत्पुस्तकावलोकनैकतानया न मया तावदार्यपुत्रः प्रत्युद्गमनादिना  
सत्कृतः । (इत्यासनं ददाति)

राक्षसः—(सस्मितं) सत्कृतोऽस्म्यनयैव वाचा, (उपविश्य) किं वस्तु पुस्तके ?

मालती—(सविनयविभ्रममुपसृत्य) हरिश्चन्द्रचरितम् ।

राक्षसः—साधु सुशीले साधु, क्षिपसि कालं सत्कथावलोकनेन ।

मालती—आर्यपुत्र, अद्भुतचरितो हि सत्यव्रतो हरिश्चन्द्रः, पतदवलोकना-  
त्प्रभृति शोकेन दम्यमानकण्ठास्मि ।

राक्षसः—शोकनिमित्तं किं ?

मालती—हन्त, शोकनिमित्तं किमिति, तस्य धर्मस्वरूपस्य राज्ञो राज्य-  
च्युतिः, चण्डालताप्राप्तिः, सपुत्रायास्तत्सहधर्मिण्याः परगृहवासः,  
तत्रापि क्लेशपरम्परा, को वा न शोचति दुःखपरम्परामिमामाकर्ण्य ।

राक्षसः—(खगतं) सुसमयोयमस्मत्कार्यप्रस्तावनायाः, (प्रकाशं) अपि गृहीतो वस्तुसारः ।

मालती—अथ किम् ?

राक्षसः—तर्हि कथ्यताम् ।

मालती—पत्युर्दुर्दशायां तज्जायया, कथञ्चिद्धवप्राणया समभिरक्षित-पातिव्रत्यया तत्समभागक्लेशया भवितव्यमिति ।

राक्षसः—यद्यस्माकमुपनता भवेत्तादृशी दशा, तदा भवत्यापि तथानुष्ठेयं ननु ?

मालती—मया पुनरनुष्ठीयते, तर्हि कदापि मा भूत्तादृशी दशा ।

राक्षसः—इदानीमेवोपनता ।

मालती—(सावेगं) कथं ? क्षिप्रं कथयत्वार्यपुत्रः, किं तत् ?

राक्षसः—(सगद्गदं) प्रिये, कथं कथयेयं—

नन्दा हताशशत्रुबलेन सोऽपि सर्वार्थसिद्धिर्विपिनं प्रयातः ।

अहञ्च यास्यामि सपुत्रकां त्वां त्यक्त्वा सुहृच्चन्दनदासगेहे ॥२३॥

मालती—कथं ? नन्दा हताः धिक्कृतधिषणधिषणे सत्यप्यार्यपुत्रे । इन्त, प्राक्प्रार्थितो वनवासस्तावदेवमुपनतस्सर्वार्थसिद्धेः ।

राक्षसः—किं वा कर्तुं शक्यं सचिवेन ? एवं स्थिते दैवदुर्विलसिते—

यावान्मनीषाविभवोस्ति पुंसस्तावान्प्रयुज्येत ननु क्रियासु ।

प्रवर्तितुं दैवबलं विलङ्घ्य कथं भवेत्तद्वशगं जगद्धि ? ॥ २४ ॥

कः कोत्र भोः ?

झारपालः—(प्रविश्य) आणवेदु अज्जो । (छाया—आज्ञापयत्वार्यः)

राक्षसः—अधुनैव द्रष्टुमिच्छामि चन्दनदासम् ।

झारपालः—गदो हं आणेदुं । (निष्क्रान्तः) (छाया—गतोऽहमानेतुम्)

मालती—(सबाष्पं) आर्यपुत्र, कथं भवद्विरहिता परगृहनिवासिनी भवेयम् ?

राक्षसः—प्रिये, मैवं, चन्दनदासमात्मनिर्विशेषमवेहि, स तु सज्ज एव सुहृद्विपदि जीवितमपि दातुम् ।

बालः—(सबलितमभ्यन्तरात्प्रविश्य) ताद, (इति ससितं राक्षसस्याङ्गतल्मधिरोहति)

राक्षसः—(सबाष्पं पुत्रं शिरस्याघ्राय परामृशन्सगद्गदं) वत्स—

कदा वा द्रक्ष्यामि द्विषदभिभवध्वस्तविभवो-

भ्रमञ्जुन्मत्तोहं विपिनमभितो नाथरहितः ।

मुखाब्जं ते तातेत्यपि मृदुतरां हन्त फणितिं

कदा वा श्रोष्यामि श्रवणमधुरां पुत्रक पुनः ॥ २५ ॥

बालः—(जननीमवलोक्य) अम्ब, कुदो रोइइ अह्माणं तादो । (छाया—अम्ब, कुतो रोदिति, अस्माकं तातः)

मालती—(पुत्रस्य चिबुकमनमय्य शिरः परामृशन्ती सबाष्पं) वत्स, राजकार्यकृते भवन्तं माञ्च विहाय परगृहे काप्यद्य यास्यति ।

बालः—ठाअकज्जाणंदरं पुणो वि किं आअमिस्सदि तादो । (छाया—राजकार्यानंतरं पुनरपि किमागमिष्यति तातः)

मालती—अथ किं ?

बालः—अम्ब, तादो मं वि आणीअ गच्छदु । (छाया—अम्ब, तातो मामप्यानीय गच्छतु)

मालती—तात, तातपादैस्सह गत्वा किं करिष्यसि ?

बालः—हं वि ठाअकज्जं करिस्सं । (छाया—अहमपि राजकार्यं करिष्यामि)

मालती—(सबाष्पस्मितं) नूनं, आर्यपुत्रस्य पुत्रो हि भवान् । (इति चुम्बति)

राक्षसः—(सगद्गदस्मितं) साधु वत्स साधु, राक्षसपुत्रोसि—

अमात्यवंशजातस्य लब्धनीतेभिरायुषः ।

राजभक्तिस्स्थिरा भूयादेवमेव तवार्भक ॥ २६ ॥

मालती—आर्यपुत्र, कथमीदृशं विहाय पुत्रं यियाससि, तदहमपि साकमनेन भवन्तमनुगन्तास्मि ।

राक्षसः—प्रिये, मदनुगमनमनुचितमधुना ।

मालती—किमर्थम् ?

राक्षसः—किमपि तन्ममवलम्ब्य भवतीमत्रैव पुरे विहाय यास्यामि ।

मालती—तन्नयदि रहस्यं, कथयत्वार्यपुत्रः ?

राक्षसः—मन्यन्ते प्रजाः, राक्षसस्सपुत्रं कलत्रं तावदिद्वैव विहाय गतः, तत्पुनरप्यागत्य वशीकरिष्यति स्वराज्यं, इति ।

मालती—जानन्तु नाम, तेन किमार्यपुत्रस्य ?

राक्षसः—अस्मदवलम्बनेन चन्द्रगुप्ते शिथिलानुरागा भवन्ति प्रजाः ।

मालती—युक्तमभिहितमार्यपुत्रेण, स्यादेतत्, अहं पुनरेकाकिनी कथं वसामि परगृहे ? (बाष्पमुत्सृजति)

राक्षसः—(दीर्घं निश्वास्य) एवं स्थिते दैवदुर्विलसिते, किं मया कर्तुं शक्यं, ननु प्रिये, तदधुना निसर्गतो विवेकिन्यै ते न किमपि वक्तव्यमस्ति, तथापि अशक्यानुवर्तनं स्त्रीहृदयमिति, किञ्चिद्विवशुरस्मि ।

मालती—आदिशत्वार्यपुत्रः ।

राक्षसः—कदाचिदपि चन्दनदासकुटुम्बिन्या कोपाद्वा, विभवदर्पाद्वा यद्यभिभूता भवती, तदा मा प्रकाशयतु मुखे वैवर्ण्यमपि, किञ्च—

तत्पुत्रेषु स्मितयुतमुखी सादरं भाषमाणा

तस्याः कोपे नमितवदना मौनमङ्गीकुरुष्व ।

स्वातन्त्र्यं मा प्रकटय कृतस्नेहदृष्ट्यापि कान्ते

गुप्तक्लेशा निवस सुहितेवात्मजं वीक्षमाणा

॥ ३७ ॥

मालती—(राक्षसहस्तमवलम्ब्य मुद्रामवलोक्य) आर्यपुत्र, भवन्नामाङ्कितामिमां मुद्रामपि वा विलोकयन्ती कथञ्चित्कालमतिवाहयामि, तदीयताम् ।

राक्षसः—(अङ्गुल्या मुद्रामवमुच्य) प्रिये—

हस्ताङ्गुलौ मदभिधानजुषं दधाना

मुद्रां सखीमिव मृगाक्षि विभावयैनाम् ।

यस्मान्निवारयति दुःखमवेक्ष्यमाणा

संस्मारयत्यभिहितं मम नीतिवाक्यम्

॥ ३८ ॥

(इत्यर्पयति)

चन्दनदासः—(प्रविश्य) (दूरादमाल्यमवलोक्य) रक्खसो एसो सहधम्मिणीए किं वि चिंतभंतो विअ दीसदि, तं दाणिं णम्मवअणेण हासइस्सं, (उपसृत्य) प्पाअसो, णिवडइ अमञ्चाणं दिट्ठि, अह्यारिसेसु धणिसु, (सस्मितमासने समुपविश्य) अवि कुसळं । (छाया—राक्षस एष सहधर्मिण्या किमपि चिन्तयन्निव दृश्यते, तदिदानीं नर्मवचनेन हासयिष्यामि, प्रायशो निपतति, अमाल्यानां दृष्टिः, अस्मादृशेषु धनिषु अपि कुशलं) (मालती—सलज्जं किञ्चिदपसरति)

राक्षसः—सुहृद्वर्य, अलं नर्मणा, परलोकं गतेषु नन्देषु कुतो मे कुशलम् ?

चन्दनदासः—(सावेगं) कहं, णंदाओ, महंतं एदं अच्चरिअं, मए सुणिदं तेदु मिअआए प्पत्थिदाओ स्ति । (छाया—कथं, नन्दाः, महदिदमाश्चर्यं मया श्रुतं ते तु मृगयायै प्रस्थिता इति ?)

राक्षसः—तत्तु सत्यं, छिद्रान्वेषिणा चाणक्यहतकप्रोत्साहितेन पर्वतेश्वरेण तदैव ते निषूदिताः ।

चन्दनदासः—कहं तुह मित्तेण पव्वदेसेण । (छाया—कथं तव मित्रेण पर्वतेशेन ?)

राक्षसः—चन्दनदास, मा तावत्पुनरेवं कथय कृतघ्नं मित्रमिति ।

चन्दनदासः—किं णिमित्तं हं आहूदो, दासेण दाणिं मए किं अणुचिट्ठि-दब्बं । (छाया—किं निमित्तमहमाहूतः, दासेनेदानीं मया किमनुष्ठातव्यं)

राक्षसः—आपद्धन्धो, मया तावत्प्रतिज्ञातं, यावत्तं वृषलं पापिना चाणक्येन समं नामशेषं न करिष्यामि, न तावदहं कुसुमपुरं प्रवेक्ष्यामीति, तदिदानीं सपुत्रं कलत्रं निक्षिप्य भवन्मन्दिरे जिगमिषुरस्म्यरण्यम् ।

चन्दनदासः—(साञ्जलिबन्धं) धण्णोस्सि, जदो वट्टमाणेसु वि विस्संभ-भाअणेसु बहूसु परिअणेसु, एआरिसाए दसाए दासजणो एसो जादो अमच्चस्स हिअअगोअरो । (इति बाष्पमुत्सृजति) (छाया—धन्योसि, यतो वर्तमानेषु बहुषु परिजनेषु एतादृश्यां दशायां दासजन एष जातोऽत्यस्य हृदयगोचरः)

राक्षसः—(सगद्गदबाष्पं) चन्दनदास, इदमेकमभिधीयते—

पतिविरहतापितेयं तथाचलोकया तपस्विनी कान्ता ।

अस्पृष्टा वसति यथा द्युमणिकरेणापि तावके गेहे ॥ २९ ॥

चन्दनदासः—अथकिं—

जीविदं वि परिच्चत्तुं एत्थ सज्जो स्सि रक्खस ।

ण उणो दे कलसस्स णिवेदेमि ट्ठित्तिं घरे ॥ ३० ॥

(छाया—जीवितमपि परित्यक्तुमत्र सज्जोसि राक्षस ।

न पुनस्ते कलत्रस्य निवेदयामि स्थितिं गृहे ॥)

राक्षसः—कालविलम्बस्य नायं समयः, काप्यन्तर्हितगात्रस्तम्भेण यतिष्ये शत्रून्मूलनाय ।

चन्दनदासः—तह कादब्बं अमच्चेण । (छाया—तथा कर्तव्यममात्येन)



राक्षसः—सुहृद्वर्य, प्रस्थितोस्मि, (उत्थाय चन्दनदासमालिङ्ग्य) विजयी पुनरपि भवन्तं द्रक्ष्यामि, (बालमुपसृत्य सबाष्पं) वत्स, इतः परं तदनुवर्ती भव, (आलिङ्ग्य शिरस्याघ्राय) वत्स, प्रस्थितोस्मि । (परिक्रामति)

चन्दनदासः—आअच्छदु अज्जा, (परिक्रम्य) अमच्च, कइआ पुणो वि तुह मुहं पेक्खिस्सं । (निष्क्रान्तः) (छाया—आगच्छस्वार्था, अमात्य, कदा पुनरपि तव मुखं द्रक्ष्यामि)

मालती—(सबाष्पं राक्षसमेव पश्यन्ती सुतमादाय निष्क्रान्ता)

राक्षसः—(दीर्घं निश्वास्य) कः कोत्र भोः ?

द्वारपालः—(प्रविश्य) आणवेदु अज्जो । (छाया—आज्ञापयत्वार्थः)

राक्षसः—इदानीमेव जीवसिद्धिं द्रष्टुमिच्छामि ।

द्वारपालः—गदो हं आणेदुं । (छाया—गतोहमानेतुं) (निष्क्रान्तः)

जीवसिद्धिः—(प्रविश्य) धम्मशिद्धी होदु अलिहंताणं । (छाया—धर्मसिद्धिर्भव-  
त्वर्हतां)

राक्षसः—भदन्त, भवन्तं कस्मिंश्चिद्ब्रह्मस्ये कर्मणि नियोकुमिच्छामि ।

जीवसिद्धिः—आणवेदु अमच्च । (छाया—आज्ञापयत्वमात्यः)

राक्षसः—(कर्णे) एवमिव ।

जीवसिद्धिः—तह होदु । (निष्क्रान्तः) (छाया—तथा भवतु)

राक्षसः—(परिक्रम्य नन्दभवनं प्रविश्य सुरङ्गद्वारमासाद्य) कष्टं, भोः कष्टं—

नन्दा हताः प्रभुरसौ विपिनं प्रयातो  
राज्यन्त्वभूद्विपुवशं मम नीतिपुष्टम् ।  
प्रातुं सपुत्रमपदुर्नितरां कलत्र-  
मुन्मत्तवद्वनमये बत राक्षसोहम्

॥ ३१ ॥

( इति सुरङ्गद्वारेण निष्क्रान्तः )

षष्ठोऽङ्कः ।

## सप्तमोऽङ्कः

(ततः प्रविशति पत्रहस्तसिद्धार्थकः)

सिद्धार्थकः—आणत्तो आचाळिअक्खवणएण, जह, तह एव्व उवाएहिं  
चिळादो भाउळाअणं हिअअणिव्विसेसं कदुअ वसे ठाविदवंतो ह्मि ।  
दाणिं अज्जचाणक्केण दिण्णं एदं पत्तं भाउळाअणस्स देदुं तस्स  
सआसं गमिस्सं (परिक्रामति) (छाया—आज्ञप्त आचार्यक्षपणकेन यथा,  
तथैवोपायैश्चिराद्भागुरायणं हृदयनिर्विशेषं कृत्वा वशे स्थापितवानस्मि । इदानीमार्य-  
चाणक्येन दत्तं पत्रं भागुरायणाय दातुं तस्य सकाशं गमिष्यामि)

(ततः प्रविशति निजवेश्मन्यासने निषण्णो भागुरायणः)

भागुरायणः—अहो चाणक्यनीतिर्महोपकारिणी, तथाहि—

बुद्धिं विकासयति भीतिमपाकरोति

धैर्यं विवर्धयति पाटवमातनोति ।

दूरीकरोति रुषमुत्थितकार्यहन्त्री

पुष्पाति शाठ्यमतुलां श्रियमुच्चिनोति

॥ १ ॥

(सवैलक्ष्यं) क पर्वतेश्वरः ? क वा सभिक्षुश्चाणक्यः—

अमात्यराक्षसस्यापि मित्रं तं पर्वतेश्वरम् ।

युक्त्योपजापमुत्पाद्य चाणक्यश्शत्रुमातनोत्

॥ २ ॥

स्यादेतत् , किं कथयेयं नन्दानामापतितमकालमृत्युं—

पत्तिहस्तिरथिवाजिभीकरं

सैन्यमम्बुधिमिवातिदृक्पथम् ।

लीलयैव करवालपाणयो

ये नवावधिपुराशु ते हताः

॥ ३ ॥

अथवा युक्तमेवैतत् , तथाहि—

मौर्यैः सङ्गुणसागरं कपटतो व्यापाद्य भूम्यन्तरे

पुत्रैस्साकमनल्पकिल्बिषविषज्वालावलीढाश्शठाः ।

नन्दास्ते चणकात्मजेन विधिना प्रज्ञावता घातिताः

धर्मात्माप्यभिषेक्यते स वृषलः कर्मानुरूपं फलम् ॥४॥

अस्मत्सुहृदा सिद्धार्थकेनाभिहितां चाणक्यनीतिमधुना साक्षादनु-  
भवामि । हन्त, प्रतिभाशालिनश्चाणक्यस्य वशवर्तिता ताव-  
त्सर्वधा भयोत्पादिनी-

कदा कस्मिन्कार्ये नियमयति भृत्यं प्रभुरिति  
स्ववृत्तिं चोत्सृज्य प्रभुकृतनियोगेऽपि रक्षिते ।

भवेद्वा वैगुण्यं बहुनययुते तत्र किमिति

प्रकृत्या धीमानप्यविरतमहं भीतहृदयः

॥ ५ ॥

सिद्धार्थकः—(उपसृत्य) किं एदं, किं वि चिन्तयन्तो विअ दीसइ,  
(छाया—किमेतत् ? किमपि चिन्तयन्निव दृश्यते)

भागुरायणः—सखे, किमन्यत्, नन्दानां दशैवानुचिन्तिता, इदमासनम् ।

(सिद्धार्थकः—उपविशति)

भागुरायणः—सखे, किमागमनप्रयोजनम् ?

सिद्धार्थकः—एदं पत्तं, तुह समप्पणिज्जं त्ति, अज्जचाणक्येण दिण्णं,  
(इत्यर्पयति) (छाया—एतत्पत्रं, तव समर्पणीयमित्यर्थं चाणक्येन दत्तं)

भागुरायणः—(पत्रमुद्घाट्य वाचयति)

सिद्धार्थकमुखादवगतभवत्प्रणयेन मया तावदिदमभि-  
धीयते, निसर्गतः प्रतिभावते सागरायेव निखिलवाहिनीनायकाय  
गम्भीरप्रकृतये सत्त्वसम्पन्नायामोघसद्गुणमणिगणाय कालक्रममनु-  
सरते भवते किं वक्तव्यं । अस्यां निशि चन्द्रगुप्ताय राक्षसप्रेषिता  
विषकम्पिका तावदस्मद्राज्यार्धापहर्त्रे पर्वतेश्वराय जीवसिद्धिना सह  
प्रेषयिष्यते । तत्समयक्षेण भवता पर्वतेशनाशनिशमनसमनन्तरमेव  
तत्पुत्रो मलयकेतुश्चावितपितृनिधनवार्तो निजपुरीं नेयः, भद्रभट-  
टिकिरातप्रभृतयस्सेनानायकाः किमप्यपरागबीजं चन्द्रगुप्ते प्रकटय्य  
मलयकेतुमेवाश्रयिष्यन्ति । नगरादपक्रान्तस्य सर्वार्थसिद्धेर्विधाय  
प्रेषिताः कतिपये घातुकाः । कदाप्याश्रयेन्मलयकेतुमेव निरव-  
लम्बनो राक्षसः । तत्र च मैत्रीं सम्पाद्य लब्धाधिकारेण भवता  
कालक्रमात्परिकल्प्य तयोरुपजापं युक्त्या राक्षसो विघटनीयः ।  
किञ्च, इदं तावदनवरतमपि स्मर्तव्यं, “कथञ्चिद्राक्षसो रक्षणीयः”  
इति । तदा तदा करिष्यमाणस्तन्त्रकलापः परं प्रणिधिमुखाभिवेद-

यिष्यते । भन्द्रमस्तु ते (क्षणमिव विचिन्त्य) सिद्धार्थक, मद्रचना-  
दार्थचाणक्याय निवेदय, यथानियोगमनुष्ठीयते दासेनेति ।

सिद्धार्थकः—तद्वा । (निष्क्रान्तः) (छाया-तथा)

भागुरायणः—(बहिरवलोक्य) अहो, अवसितप्राया सन्ध्या—

चाणक्यनीतिरिव रात्रिरियं तमोभि-

राच्छाद्य लोकहृदयं स्ववशे निधाय ।

स्वच्छन्दचारमवरुध्य नृणां समन्ता-

त्सञ्चारयत्यतिपटूभ्रजनीचरान्यत्

॥ ६ ॥

तदहमपि गच्छामि प्रकृतकार्यकरणाय । (उत्थाय निष्क्रान्तः)

( मिश्रविष्कम्भः )

( ततः प्रविशति मलयकेतुना सह निजपटगृहोपविष्टः पर्वतेश्वरः )

पर्वतेश्वरः—वत्स—

दिष्टया निहता नन्दाः प्रबला अपि नीतियत्नतोस्माभिः ।

चणकसुतेनाप्युक्तं श्वो दास्याम्यहमिहार्धराज्यमिति ॥ ७ ॥

मलयकेतुः—तातपादैस्तु युक्तमभिहितं, न तावदहं प्रत्येमि कौटिल्य-

वचनं, न यावद्विभज्य प्रदास्यति राज्यमर्धम् ।

पर्वतेश्वरः—वत्स, न तथा, किमुपकारिष्वपि प्रयोक्ष्यति कौटिल्यः

कौटिलां नीतिम् ।

मलयकेतुः—स तु चन्द्रगुप्तार्थं कुर्यादपि तथा ।

पर्वतेश्वरः—श्वः पश्यामस्तावत्, निद्रासमयोप्युपनतः, पश्य—

स्फीता पाण्डुरदन्तशायितबृहच्छुण्डाश्शयाना गजाः

स्तोकं त्वेकमुदस्य पादमचलप्रोथास्तुरङ्गास्स्थिताः ।

सन्तुष्टा रथिनो मिथो मृथकथाशंसन्त एवात्मनः

सर्वेपि स्वपदे स्वपन्ति रणजभ्रान्त्यात्तनिद्राभराः ॥ ८ ॥

भवानपि समीककर्मणा परिभ्रान्तः, तद्यातु निजकटकमेव  
संवेशाय ।

मलयकेतुः—तथा । (पितरं प्रणम्य निष्क्रान्तः)

( ततः प्रविशति धृतोपभोगसम्भारसम्मृतकनकभाजनया विषकन्ययाऽनु-  
गम्यमानो जीवसिद्धिः )

जीवसिद्धिः—इदो एहि वच्छे । (छाया—इत एहि वत्से)

कन्यका—वद्धमुह, केत्तिअं दूळं एव्वं जादव्वं अंधआळपिणद्धणअणपहाए  
मए । (छाया—भद्रमुख, कियदूरमेवं यातव्यमन्धकारपिनद्धनयनपथया मया)

जीवसिद्धिः—मिअःकि, पक्कु आळादो एव्व महाळाअइश कडए शणि-  
हिदे । (इति परिक्रम्य स्वगतं) अद्य चाणक्यस्य नियोगमनुतिष्ठामि ।  
(छाया—मृगाक्षि, पद्मारादेव महाराजस्य कटकस्सज्जिहितः)

पर्वतेश्वरः—(दूरान्निर्वर्ण्य) कास्विदियं, परित्यक्तैहिकव्यासङ्गं क्षपणकमेन-  
मनुयाति, अहो सौन्दर्यातिशयो मृगाक्ष्याः—  
कान्त्या ध्वान्तं समायाति नुदन्ती चञ्चलेक्षणा ।

वलाहकसमूहान्तर्लसत्सौदामनीनिभा ॥ ९ ॥

जीवसिद्धिः—धम्मशिद्धी होदु अळिहंताणम् । (छाया—धर्मसिद्धिर्भवत्वर्हतां)  
(कन्यका—अवनतमुखी जीवसिद्धेः पृष्ठतस्तिष्ठति)

पर्वतेश्वरः—भदन्त—

सुन्दोपसुन्दहननाय तिलोत्तमा सा  
लोकोत्तराद्भुतसुरूपमनोहराङ्गी ।  
सृष्टा किलेयमधुना विधिना वधाय  
कस्यात्र नाकललनास्पृहणीयरूपा

॥ १० ॥

जीवसिद्धिः—(स्वगतं) तवैव ।

(कन्यका—मुखं नमयति)

पर्वतेश्वरः—भदन्त-किञ्च खल्विदं, जोषं स्थीयते, रत्नगर्भारत्नमियं  
कथमासादिता ।

जीवसिद्धिः—देव्व, णिवेदेमि, पःइताणकाळम्मि ळक्कुक्षेण एव्वं इद्धि-  
आळदणं मह हत्थे णिःकिविअ एव्वं भणिदे, (संस्कृतमाश्रित्य) अये-  
भदन्त, कन्येयं वल्लभराजस्य पुत्री, पुरा सङ्ग्रामावसरे पराजितेन  
तेन नन्दार्थमुपग्राह्यतया समर्पिता, निजापत्यनिर्विशेषं पोषिता च ।  
हन्त नन्देषु तादृशीं दशां प्रपन्नेषु किमनया, तत्पूर्वं सुहृद्भावमधि-  
गताय पर्वतेश्वराय समर्पय, इति । (छाया—देव, निवेदयामि प्रस्थानकाले  
राक्षसेनैतत्स्वीरञ्जं मम हस्ते निक्षिप्यैवं भणितं)

पर्वतेश्वरः—(खगतं) अहो, नन्दानां रत्नहारित्वं, धीमात्राक्षसो मां दानेन वशीकर्तुमिव ।

जीवसिद्धिः—किं देवे विमशेदि, एणं अंगीकदुअ लःकुशश्श अम्भत्थणं शफलेदु । (छाया—किं देवो विमृशति ? एनामङ्गीकृत्य राक्षस-स्याभ्यर्थनां सफल्यतु)

पर्वतेश्वरः—न किमप्यन्यच्चिन्तितं, अस्या रूपोत्कर्षं भावयन्नासं, भदन्त, शृणु तावत्—

यो वर्णितः कविभिरद्भुतरूपकान्ति-

लावण्यराशिरबलासु मया श्रुतस्सः ।

चित्रेपि लेखनचणेन निवेशितो यो

दृष्टस्स न श्रुतविलोकितपूर्वं एषः

॥ ११ ॥

तन्निवेदयामात्यराक्षसाय, भवत्प्रणयपात्रमासीदयं जन इति ।

जीवसिद्धिः—तहा । (छाया—तथा) (परिक्रम्य) . एतद्वृक्षान्तर्हितशरीरो-  
द्रक्ष्यामि इयं सादरं तस्य वशा भवेन्नवेति । (तथा करोति)

पर्वतेश्वरः—मत्तकाशिनि, किञ्चु खल्विदं, दूरे तिष्ठसि—

गाढालिङ्गनभुग्नचूचुककनद्वक्षोजकुम्भाधुना-

मत्कण्ठार्पितदीर्घबाहुलतिका प्रोद्भिन्नरोमाञ्चिता ।

कान्ते स्वर्गसुखं तवाधरसुधादानेन दीनाय मे

कन्दर्पोरुशरानुविद्धहृदयायापादय प्रेयसि

॥ १२ ॥

कन्यका—णंदस्स पाणिं गेह्मिअ अप्पा सफलीकादव्वत्ति मए रक्खिदाओ  
प्याणाओ, तस्सि तारिसं दसं उवगदे तंवंसमसुप्पणं चंदउत्तं वा  
ओळंबेमि, ण उण अण्णं, अमच्चरक्खुसेण वि एव्वं भणिदं, को  
तुमम् । (छाया—नन्दस्य पाणिं गृहीत्वात्मा सफलीकर्तव्या इति मया राक्षिताः  
प्राणाः तस्मिंस्तादृशीं दशां उपगते तद्वंशसमुत्पन्नं चन्द्रगुप्तं वाऽवलम्बे । न पुनरन्यं,  
अमात्यराक्षसेनाप्येवं भणितं, कस्त्वं)

पर्वतेश्वरः—कान्ते, अनेकसामन्तावनीपतिचक्रमकुटकोटिप्रत्नरक्षरोचि-  
र्विताननीराजितचरणारविन्दोनवनन्ददन्तिबृन्ददर्पदमनदक्षहर्षक्षो  
गुप्ताय चन्द्रगुप्तायापि कुसुमपुरविभवप्रदाता पर्वतनेतासि, तदलं  
चिन्तया ।

कन्यका—किं तुमं पव्वदेसरो, (परितो विलेक्य) किं एदं, मं एत्थ उज्झिअ  
गदो सो खवणओ । (छाया—किं त्वं पर्वतेश्वरः, किमेतत्, मामत्रोज्झित्वा  
गतस्स क्षपणकः)

पर्वतेश्वरः—(सानुनयं) प्रिये, गच्छतु नाम स भिक्षुः—

स्मरतीक्ष्णशरानुविद्धमेत-

द्रणजातभ्रमपीडितं मदङ्गम् ।

परिरभ्य शिरीषकोमलाङ्गै-

र्ननु निर्वापय तापमद्य कान्ते

॥ १३ ॥

तदेहि शयनागारं । (तथा निष्क्रान्तः)

जीवसिद्धिः—दिष्टया फलिता नीतिः, उदन्तमेनमार्यचाणक्याय याव-  
न्निवेदयामि । (परिक्रामति)

(ततः प्रविशति निजपटगृहे तत्पोषविष्टश्चाणक्यः)

चाणक्यः—साधु राक्षस, साधु, विस्मयजननी ते स्वामिभक्तिः—

प्रायोस्ति यावद्विभवो नृपेषु

तावज्जनास्तान्परितःश्रयन्ते ।

मृतेषु नन्देष्वपि नष्टराज्ये-

ष्वहो न तद्भक्तिरभूत्कृशा ते

॥ १४ ॥

अत एव भवत्सङ्ग्रहणे तावदियान्प्रयत्नः (सञ्छाद्य) अहो ते प्रज्ञातिशयः

रात्रंदिवमपि युष्मत्प्रज्ञामतिलङ्घितुं नयन्निग्धाम् ।

चाणक्यस्य ममापि प्रज्ञा क्लेशं विगाहते यस्मात् ॥ १५ ॥

(विचिन्त्य) राक्षसान्वेषणाय प्रेषितः प्रणिधिः । भद्रभटडिङ्गिरात-  
प्रभृतयस्सेनानायकाः कथञ्चिदोषोद्भावनेन नगराभिष्कासनीयाः,  
जीवसिद्धिना तावदियता कालेन निर्वर्तिता भवेदस्मदाशा ।

जीवसिद्धिः—(उपसृत्य) णिव्वट्टिदे अज्जदश णिओए (छाया—निर्वर्तित आर्यस्य  
नियोगः)

चाणक्यः—साधु जीवसिद्धे, साधु, एवमेव मया नियुक्ते कर्मणि व्यग्रो  
भव ।

जीवसिद्धिः—तद्वा । (निष्क्रान्तः) (छाया—तथा)

(ततः प्रविशति चन्द्रगुप्तः)

चन्द्रगुप्तः—(सनिर्वेदं) आर्यानुग्रहेण लब्धं राज्यं, हन्त, किमनेन बन्धु-  
जननाशकेन राज्येन—

वैमात्रेयो घातितो राज्यलोभा-  
न्नन्दैस्तातो मे यथा सोदरैश्च ।

नन्दास्तद्वद्घातितास्ते मया त-

द्राज्यप्रेप्सां बन्धुहन्त्रीं धिगेनाम्

॥ १६ ॥

(प्राचीं दिशमवलोक्य) अहो, प्रातस्सन्ध्याप्युपनता—

प्राचीं दिगिर्यं सन्ध्यारागैरक्ताभ्रचित्रिता भाति ।

दलितकलेबरकीर्णां नन्दानां युद्धभूमिरिव रक्ता ॥ १७ ॥

(परिक्रम्य चाणक्यमवलोक्य) हन्त, आर्यस्तावत्त्रियामामनधिगतसंवेश  
इव दृश्यते—

चिन्ताभराग्निश्चलगात्रयष्टे-

रार्यस्य निद्रा ह्यतिजागरेण ।

रक्ते दृशौ कुञ्चितपक्ष्मपंक्ती

कान्तेव मन्दं पिदधात्युपेत्य

॥ १८ ॥

(उपसृत्य) भगवन्, सौखशायिनकश्चन्द्रगुप्तः प्रणमति (प्रणमति)

चाणक्यः—वृषल, असमग्रकार्यकलापस्य मे कुतस्सुखशयनं (आसनं  
ददाति)

(चन्द्रगुप्तः—उपविशति)

कञ्चुकी—(सरभसं प्रविश्य) देव, प्रमादः ।

चन्द्रगुप्तः—क्षिप्रमावेदय, किं तत् ?

कञ्चुकी—पर्यङ्के पर्वतेशोऽयं कालजिह्मगदष्टवत् ।

दीर्घनिद्रां समासाद्य शेते शाद्वलसप्रभः

॥ १९ ॥

चाणक्यः—(सावेगाभिनयं) अपि सत्यं ?

कञ्चुकी—(साज्जलिबन्धं) किमनृतं ब्रवीमि स्वामिसन्निधौ ?

चाणक्यः—रात्रौ तावत्तच्छयनगृहे किमासीद्यः कोपि ?



कञ्चुकी—आर्य, न कोपि, किन्तु केनचित्क्षपणकेनानीता काचित्सुन्दरी परमासीत् ।

चाणक्यः—(सशीर्षान्दोलनं) चन्द्रगुप्त, अपि श्रुतं राक्षसप्रयोगोयं ?

अस्मद्वले विनष्टे तु जेतुं शक्यस्त्वमित्ययम् ।

राक्षसः पर्वतेशाय प्रायच्छद्विषकन्यकाम् ॥ २० ॥

(स्वगतं) दिष्ट्या स्वायत्तीकृतमर्धराज्यं, (प्रकाशं) हन्त, विधिविलसितं (दीर्घं निश्चयः) —

श्वो दास्यामि प्रातरर्धं स्वराज्यं

तुभ्यं भूपेत्युक्तमाकर्ण्य तुष्टः ।

सुप्तो रात्रौ पर्वतेशः प्रमीतः

किं वा ब्रूओ दैवचेष्टा विचित्रा ॥ २१ ॥

चन्द्रगुप्तः—भगवन्, पितृनिधनेन कुमारो मलयकेतुस्तावदस्मत्सधर्मासंवृत्तः ।

चाणक्यः—(स्वगतं) इयता कालेन भागुरायणेनापि निर्वर्तिता भवेदस्मदाज्ञा (प्रकाशं) चन्द्रगुप्त—

नन्दराज्यं यथा तुभ्यं नष्टताताय साम्प्रतम् ।

दत्तं मया तथा तस्मै कुमारायापि दीयते ॥ २२ ॥

तदलं शोकेन, (कञ्चुकिनमवलोक्य) मयूरक, अनिवेदिततातवृत्तान्तं कुमारमलयकेतुमानय ।

कञ्चुकी—तथा । (निष्क्रान्तः)

चाणक्यः—कः कोत्र भोः ?

द्वारपालः—(प्रविश्य) आणवेदु अज्जो । (छाया—आज्ञापयत्यार्यः)

चाणक्यः—सूत्रकारान्द्रष्टुमिच्छामि ।

द्वारपालः—अज्ज, गदो आणेदुं । (निष्क्रान्तः)

दारुवर्मा—(प्रविश्य सूत्रकारैस्सह) (स्वगतं) राक्षसादेशाच्चन्द्रगुप्तवधाय न्यक्षिपमयोमयं राजभवनद्वारशिरोभागे यन्मनुत्पादितशङ्कुमलमकरखं च समन्ताद्वारं, राजानुरागप्रकटनेन तदपवारयामि

तावदिदानीं (उपसृत्य प्रकाशं) आर्य, दारुवर्मा प्रणमति, (प्रणम्य)  
यथादेशमागता वयम् ।

चाणक्यः—शिल्पकर्मणा समलङ्कितं प्रासादगोपुरपुरोभागः ।

सूत्रकाराः—(साज्जलिबन्धं) अज्ज, पुढमं एव्व देव्वचन्दउत्तस्स णंदभवण-  
प्पवेसं उवळहिअ सुत्तआळेण दाळुवम्मणा कणअतोळणणासा-  
दिणा संक्खाल्विसेसेण संक्खिदं लाअभवणदुवारं, अहेहिं दाणिं  
अभ्वन्तळे संक्खालो आहेओ । (छाया-आर्य, प्रथममेव देवचन्द्रगुप्तस्य नन्द-  
भवनप्रवेशमुपलभ्य सूत्रकारेण दारुवर्मणा कनकतोरणन्यासादिना संस्कारविशेषेण  
संस्कृतं राजभवनद्वारं, अस्माभिरिदानीमभ्यन्तरे संस्कार आधेयः)

चाणक्यः—दारुवर्मन्, प्रथममेव किं संस्कृतं राजभवनद्वारम् ?

दारुवर्मा—(सविनयं) अथकिं—

महाद्वारं सान्द्रप्रचलकदलीस्तंभकलितं  
वितानव्यालम्बिप्रथितमणिमुक्ताशबलितम् ।  
विचित्रैश्चित्रैर्धैरपि निबिडितं बद्धकुसुमं  
प्रवेशार्थं राज्ञो विलसति विमानं स्थितमिव ॥ २३ ॥

चाणक्यः—(स्वगतं) राक्षसपक्ष्येणानेन भवितव्यं, यदस्मादादेशात्प्रागे-  
वानेन राजभवनद्वारमलङ्कृतं, मौर्यनिधनाय भूमिगृहवदत्रापि  
राक्षसादेशाद्यन्विशेषः कल्पितो भवेत् । तत्परीक्ष्य भावि कार्यं  
कर्तव्यं, (हर्षमभिनीय प्रकाशं) साधु, दारुवर्मन्, अचिरादस्य  
राजानुरागस्यानुरूपं फलमधिगमिष्यसि ।

दारुवर्मा—(साज्जलिबन्धं) अनुगृहीतोसि । (सूत्रकारैर्निष्क्रान्तः)

कञ्चुकी—(प्रविश्य) (सबाष्पं) आर्य, कुमारमलयकेतुरपि निजस्कन्धावारा-  
दपक्रान्तः ।

चाणक्यः—(सावेगं) कुतः ?

कञ्चुकी—आर्य ! (इत्यर्धोत्तौ भयं नाटयति)

चाणक्यः—मयूरक, अलं भिया, तथ्यमावेदय ।

कञ्चुकी—आर्यभिया ।

चाणक्यः—(सभ्रभङ्गं) कुतो वा मत्तो भीतिः, विशदं निवेदय ?

कञ्चुकी—कुमारदिदृक्षया तत्स्कन्धावारं गतोहमभिहितस्तत्रत्यैः, उषस्यैव प्रजविवाजिसमारूढेन भागुरायणेन प्रतिबोधितः कुमारः श्रावितश्च निजपितृनिधनं चाणक्यकृतं तत्पुरीं ग्राहुरीं नीतः, इति ।

चाणक्यः—(कृतकक्रोपमभिनीय) आः, किमुक्तं नन्दपक्षपातिना भागुरायण-  
हतकेन ? (गगने लक्ष्यं बध्वा) रे दुरात्मन्, अचिराद्दूक्ष्यसि तावदे-  
त्त्फलं, (सनिर्वेदं) अहो, विधिविलसितं—

क्षणादुपरतो महीधरपतिस्सुहृत्साह्यक-

त्सुतो मलयकेतुरप्यतिजडो भिया धावितः ।

विभज्य खलु राज्यमर्धमधुना महावैभवं

प्रतिश्रुतमिदं पुनर्बत ददामि कस्मै विधे ॥ २४ ॥

हा सुहृद्वर्य पर्वतेश्वर, परिश्रमानुरूपं फलं नानुभूतं किल भवता यच्चिन्तितं, भवत्तनयं मलयकेतुमपि वाऽभिषिच्य तावदनृणी भवेयमिति, तदपि न निर्व्यूढं, (दीर्घं निश्चस्य) चलितं तु चलितमेव, क्व पर्वतेश्वरभ्राता वैरोचकः ? तस्मै दत्त्वापि वा राज्यमर्धमनृणी भविष्यामि ।

चन्द्रगुप्तः—साधु चिन्तितं भगवता (कञ्चुकिनमवलोक्य) मयूरक, क्षिप्रमानय पर्वतेश्वरभ्रातरं वैरोचकं ।

कञ्चुकी—तथा, (निष्क्रान्तः)

चाणक्यः—(खगतं) वैरोचकं तावदिदानीं कथमप्यानीय चन्द्रगुप्त-  
नैपथ्यैरलङ्कृत्य निशीथे चन्द्रगुप्तौपवाह्यचन्द्रलेखाभिधगजवशाधि-  
रूढं प्रस्थाप्य नगराभ्यन्तरं राजभवनद्वारे प्रवर्तिष्यमाणस्य कपट-  
व्यापारस्य लक्ष्यीकरिष्यामि ।

कञ्चुकी—(प्रविश्य) आर्य, स तु युष्मदतिसन्धानेन भ्रातृनिधनमाकर्ण्य नगरोपान्तोपवने नितरामार्तो वर्तते ।

चाणक्यः—(सानुतापं) किं ब्रूमो मौर्ख्यं ? तात चन्द्रगुप्त, यावन्नाधिगच्छामि प्रतिश्रुतार्थं, न तावन्मे चित्तस्वास्थ्यमस्ति, तन्नच्छतु भवानेव सान्त्ववचनैस्तद्धृदयलभं शङ्काशल्यमपनुद्य कथमपि तमानयतु ।  
राज्यमर्धं वितीर्य तावदनृणी भवेयम् ।

चन्द्रगुप्तः—यथादिशति भगवान् (उत्थाय) मयूरक, नगरोपान्तोद्यान-  
मार्गमादर्शय ।

कञ्चुकी—इत इतो देवः ।

चन्द्रगुप्तः—(स्वगतं) हन्त, आर्यस्य यदर्थोयमिति ज्ञातुमशक्यः खलु  
कार्यारम्भः । (निष्क्रान्तः)

चाणक्यः—ज्ञानार्थं वयमपि गच्छामः (उत्थाय स्वगतं) —

अनेन कर्मणाऽस्माकं परीवादो निराकृतः ।

रक्षितश्चन्द्रगुप्तश्च भविष्यति न संशयः

॥ २५ ॥

( निष्क्रान्तः )

सप्तमोऽङ्कः ।

अष्टमोऽङ्कः

( ततः प्रविशति करगृहीतमायूरबर्हकलाप ऐन्द्रजालिकः )

ऐन्द्रजालिकः—(सहर्षं बर्हकलापमवलोक्य) शाहु बळिहकळाव शाहु—

अबळिचिदम्मि वि देशे थणिआणं किळ कळेशि शोहर्दं ।

अहिणवमण्णं महुळं मह तह बहुशो जदो अ दावेशि ॥ १ ॥

(साट्टहासं) लःकूशणिदेशादो पढमं जहा मोअणिहणम्मि अबळिअं  
कम्मं शंदंशिअ पाळिओशिअभाअणे जादे हगे, तहा दाणिं वि  
ळाअभवणे शीहाशणं आळुळुःकखुणो चंदउत्तइश णिहणकए तहिं  
वि दंशइइशं मह विज्जं, तदो लःकूशप्पशादेण अहिगमिइशं अ  
अहिआळं, (परिक्रम्य नेपथ्याभिमुखमवलोक्य) अहो, प्पमोए, जदो इदो  
एव्व आअच्छइ मित्ते प्पमोअए । ( छाया—साधु बर्हकलाप साधु—

अपरिचितेपि देशे धनिकानां किल करोषि सौहार्दं ।

अभिनवमर्चं मधुरं मम तथा बहुशो यतश्च दापयसि

॥ १ ॥

राक्षसनिदेशात्प्रथमं यथा मौर्यनिधने आश्चर्यं कर्म सन्दर्श्य पारितोषिकभाजनं जातोहं,  
तथेदानीमपि राजभवेन सिद्धासनमारुक्षोश्चन्द्रगुप्तस्य निधनकृते तत्रापि दर्शयिष्यामि

मम वियां । ततो राक्षसप्रसादेनाधिगमिष्यामि चाधिकारं । अहो, प्रमोदः, यत इत एवागच्छति मित्रं प्रमोदकः)

(ततः प्रविशति खड्गहस्तः प्रमोदकः)

प्रमोदकः—(खड्गं परामृशन्) इमिणा खड्गेण विळूअ चंदउत्तइश सिरोहिं इदो वि अहिअं थणं ल्हिइशं (परिक्रामति) (छाया—अनेन खड्गेन विल्लय चन्द्रगुप्तस्य शिरोर्धि इतोप्यधिकं धनं लप्स्ये)

ऐन्द्रजालिकः—प्पमोअअ, महाथणपीदंबळाळंकिदे महाळाए विअ प्पआशेशि, (छाया—प्रमोदक, महाधनपीताम्बरालङ्कृतो महाराज इव प्रकाशसे)

प्रमोदकः—(सप्रमोदं) अमच्चळःकुशप्पशादेण मह एआळिशी दसा (छाया—अमात्यराक्षसप्रसादेन ममैतादृशी दशा)

ऐन्द्रजालिकः—पुण्णवंते शि, जदो अह्लेशु एआळिशे लःकुशइश प्पशादे ण णिवडइ (छाया—पुण्यवानसि, यतोस्मासु एतादृशो राक्षसस्य प्रसादो न पतति)

प्रमोदकः—अळं, चिंदाए, तुद्ध वि णिवडिस्सइ, तं देण णिजुत्ते कम्मे प्पबुद्धेण तुए होदव्वं (छाया—अलं चिन्तया, त्वय्यपि निपतिष्यति, तत्तेन नियुक्ते कर्मणि प्रबुद्धेन त्वया भवितव्यं)

ऐन्द्रजालिकः—तहा, होदु, इमहिंश णिशीहे चंदउत्तइश लाअभवण-प्पवेशे हविइशदि त्ति, चाणक्कहदएण इशाविदत्थाओ किदाओ पोळाओ । तहिं जइआ मह विज्जं दंशइइशं, तइआ तुए वि जागळिदेण पोळुशकम्मे दंशणिज्जे (छाया—तथा भवतु, अस्मिन्निशीथे चन्द्रगुप्तस्य राजभवनप्रवेशो भविष्यतीति चाणक्यहतकेन श्रावितार्थाः कृताः पौराः । तत्र यदा मम वियां दर्शयिष्यामि, तदा त्वयापि जागरितेन पौरुषकार्यं दर्शनीयं)

प्रमोदकः—(खड्गं प्रकम्पयन्) अहइं, पेक्कुदु भवं, तुह पुळ्ळदो एव्व चंदउत्त-हदअस्स शिरोहिं कअळीळावं विळूअ दंसइस्सं मह परकमं (छाया—अर्थकिं ? पश्यतु भवान्, तव पुरत एव चन्द्रगुप्तहतकस्य शिरोर्धि कदलीलावं विल्लय दर्शयिष्यामि मम पराक्रमं)

(निष्क्रान्तौ)

(प्रवेशकः)

(ततः प्रविशति चन्द्रगुप्तः सह नगरोपान्तोपवनानोकहमूलतलनिषण्णो विषण्णो वैरोचकः)

वैरोचकः—हा तपस्विन्भ्रातः—

चाणक्यदुर्नयवशः प्रबलं बलौघं  
शत्रोरहर्निशमपि प्रशमय्य शक्त्या ।  
नीतोसि मृत्युमचिरान्ननु वञ्चकेन  
व्यासे कृतघ्ननिकरैरिह किं ब्रवीमि

॥ २ ॥

(दीर्घं निश्चस्य) हा नियते—

भ्रात्रा वियुक्तोहमितः प्रयातः  
प्रजावतीभिर्जितनन्दराज्यः ।  
क वार्यपुत्रः कथयेति पृष्ठो  
दास्यामि ताभ्यः कथमुत्तरं हा ?

॥ ३ ॥

हा, कुमार मलयकेतो !—

अविदितसुव्यवहारं हा रोदिमि भवन्तमनुचिन्त्य ।  
कृत्याकृत्यविवेकं बोधयितेतः परञ्च को वा ते ?

॥ ४ ॥

चन्द्रगुप्तः—(दीर्घं निश्चस्य) हन्त, बालिशप्रायं जगत्—

अन्येन दुष्कर्म कृतं किलैत-  
त्संक्रान्तमन्यत्र जनापवादात् ।  
रुग्णस्य संसर्गवशात्प्रसक्त-  
स्सांक्रामिको व्याधिरिवाप्रधृज्यः

॥ ५ ॥

तात, वैरोचक, तन्नैवापराधस्ते, यदेवमभिधीयते भवता किं  
वदन्तीमनुरुध्य । महाराजभ्रातः, किञ्चिद्विवक्षुरसि, तन्मनस्समा-  
धीयतां, आधीयताञ्च मे वचसि ।

वैरोचकः—(सनिर्वेदं) तात, चन्द्रगुप्त, श्रोतव्यं सर्वमपि श्रुतवतास्मद्भ्रात्रा-  
नुभूतं किल, किं पुनरप्यस्ति वक्तव्यमवशिष्टम्—

विस्रब्धघातुकत्वं चाणक्यस्याम्बुपानवत्सुकरम् ।  
मामपि किं वा हन्तुं चणकसुतेनाद्य चोदितः प्राप्तः

॥ ६ ॥

तदलं विवक्षया ।

चन्द्रगुप्तः—(कणौ पिधाय) शान्तं पापं, शान्तं पापं, वैरोचक, पुनरपि मा  
पातय मे भ्रवणयोरीदृशं परुषतरं वचः, तदवधारय तावदस्मद्वचः ।

वैरोचकः—तात, कथय तावत्, यद्विवक्षुरसि ।

चन्द्रगुप्तः—महाराजभ्रातः—

प्रायो जगत्यनृतमाहुरतिप्रगल्भा-

स्सद्यःप्रियं परिजना धनसंग्रहार्थम् ।

सद्यः कटु प्रविरलस्सुखदं तु वक्ता

रुणाय तिक्तमपि वैद्य इवौषधं हि

॥ ७ ॥

वैरोचकः—तत्तु सत्यमेव, अत एव न कापि विस्त्रम्भमधिगच्छति मे हृदयम् ।

चन्द्रगुप्तः—न तथा कार्या विस्त्रम्भाहेंऽपि जने विचिकित्सा ।

वैरोचकः—अत्र तावत्कं वा प्रत्येमि विस्त्रम्भार्हम् ?—

बहिस्सर्वे सन्ति स्वजनसदृशा नीतिसुमुखाः

नवेश्यन्तस्तन्त्रं कथमपि च तेषामहमिह ।

अहो चाणक्यस्य प्रथितयशसो नीतिविभवो

यतो मे च्छायायामपि जनयति द्वेषिजभयम्

॥ ८ ॥

चन्द्रगुप्तः—(सप्रश्रयं) वैरोचक, मैवं वादीः ।

वैरोचकः—कथं वा न ब्रूयाम्—

दर्वीस्थाने भ्रातरं मे निधाय

भ्रातृव्याग्निस्फीततापाद्विमुक्ताः ।

भोक्तुं पूर्णं नन्दराज्यं भवन्तो

जघ्नुर्व्याजाङ्गातरं प्राप्तराज्यम्

॥ ९ ॥

चन्द्रगुप्तः—यथार्थविदनेन भवद्दयलघ्नं शङ्काकल्मषमभिप्रक्षाल्य सद्यः कृतार्थो भवानीति विनीतस्सन्निहितोस्मि, तत्तदवधारय, यद्विवक्षुरसि ।

वैरोचकः—निवेदय तावत् ।

चन्द्रगुप्तः—शृणु तावत्तथ्यमिदं—

सुहृच्छत्रुपक्षं समाश्रित्य नन्दान्

जघानेति संकुद्वचित्तेन तेन ।

अमात्येन शैलेश्वरे क्ष्वेलकन्यां

प्रयुज्य व्यदर्शि स्वकं राक्षसत्वम्

॥ १० ॥

वैरोचकः—कथं राक्षसेन घातितोऽस्मद्भाता ?

चन्द्रगुप्तः—अथकिं ? कर्तव्यकर्मनिष्णातेन तेन सर्वत्र प्रकाशितमेवं,  
“चाणक्यहतकेन निजार्धराज्यापहर्ता घातितः पर्वतेश्वरः” इति ।

वैरोचकः—कुमार, युक्तमभिहितं भवता, राजनीतिनिष्णातः खलु स  
धीमान् (विचिन्त्य) तर्हि किञ्चिदत्र प्रष्टुमिच्छामि ।

चन्द्रगुप्तः—पृच्छ सविस्मयम् ।

वैरोचकः—जिज्ञासे, किमर्थमिति ? कुमारमलयकेतुः पलायितः इति ।

चन्द्रगुप्तः—वैरोचक, किं ब्रवीमि ? मूढप्रायं जगत्, विश्वसनीये तावद-  
विश्वासः, अविश्वसनीये विश्वासः, चाणक्येन घातितः पर्वतेश्वर  
इति मलयकेतुरप्यनिवेद्यैवास्मभ्यमितो यातः । आर्यस्य तावत्प्रति-  
श्रुतार्धराज्यप्रदित्सा बलवती, अत एव तदीयाय भवते वितीर्या-  
नृणीभवेयमिति भवदन्तिकं प्रेषितोऽस्मि । तदेहि—

अनुभुङ्क्व चिरं राज्यमभिषिक्तो यथासुखम् ।

स्वयमेवागतां लक्ष्मीं को वा वद जिहासति ? ॥ ११ ॥

(इत्युत्तिष्ठति)

वैरोचकः—(स्वगतं) युक्तमभिहितमनेन, तदिदानीं राज्यमर्थं स्वायत्ती-  
कृत्य प्रदास्यामि कुमारमलयकेतवे ।

चन्द्रगुप्तः—किमधुनापि चिन्त्यते, पश्यावसितमहः—

रक्तो विभाति चरमाद्रितटेर्कबिम्बः

कालद्विजेन पटुना हि समूह्यमानः ।

पट्टाभिषेचनकृते तव शातकुम्भ

कुम्भो महानिव जलाहरणाय सिन्धोः ॥ १२ ॥

तदेहि ।

वैरोचकः—(उत्थाय) यथा रोचते भवते, (चन्द्रगुप्तेन सह परिक्रामति) (ततः  
प्रविशति निजदूष्योपविष्टः पुरोनिहितालङ्कारस्थगिकस्सचिन्तश्चाणक्यः)

चाणक्यः—(दीर्घं निश्वास्य स्वगतं) कष्टं हि राज्यस्य स्वायत्तीकरणं ? मयेदानीं

विस्तीर्य युक्तिजालं प्रदर्श्य वस्तु प्रलोभ्यञ्च ।

प्रत्यर्थिमत्स्यवर्गो धीवरवद्भीमता ग्राह्यः

॥ १३ ॥



किमद्यापि चिरयति चन्द्रगुप्तः ? तेन वैरोचकेन राज्याभिषेचन-  
मङ्गीकृतं वा न वा न जाने । यद्यनभिमतं तदा दुरन्तो भवेदस-  
दुद्यमः । इदं तावत्पर्वतेश्वरस्याभरणत्रयं राक्षससङ्ग्रहणार्थं  
रक्षणीयं, सिंहासनाधिरोहणावसरे चन्द्रगुप्तव्यापादनार्थं कञ्च-  
नैन्द्रजालिको राक्षसेन नियुक्त इति जीवसिद्धिमुखादवगतं,  
तत्परिहाराय मत्पक्ष्यो मया नियुक्त पेन्द्रजालिकः, अधुना तु,  
वैरोचकानागमनमेव प्रतिबध्नाति प्रकृतं कार्यम् ।

चन्द्रगुप्तः—( उपसृत्य ) भगवन्, पर्वतेश्वरस्य भ्राता यथानियोगं  
सन्निहितः ।

चाणक्यः—दिष्ट्या सफलोद्यमोऽसि, महान्प्रमोदः, महाराजवैरोचक,  
इदमासनम् । ( वैरोचकः उपविशति )

चाणक्यः—(सानुकम्पाभिनयं) हन्तं, वैरोचक, भवन्नातुदौर्गत्यमनुचिन्त्य  
नितरां दूयते मे हृदयम्—

असत्साह्यकृते बलेन सहितो देशान्तरं पर्वत-

स्वामी प्राप्य च विक्रमेण विजयं लब्ध्वा श्रियञ्च द्विषाम् ।

नन्दानां निधनेन जृम्भितमहाक्रोधाग्निना मन्त्रिणा

गूढं हा विनिपातितो मयि कृता तद्भ्रातुकत्वप्रथा ॥ १४ ॥

मन्दविवेकेन पिशुनजनोपदेशानुयायिना तत्पुत्रेण मलयकेतुना तु  
निजबाल्योचितमाचरितं कर्म, एवं स्थिते, तद्वन्धुजनमन्तरा कस्मै  
प्रदेयमिदं प्रतिश्रुतमर्धराज्यम् ?

वैरोचकः—आर्य, नृशंसराक्षसकृत्येन सर्वत्राप्यविश्वास एव रूढमूल-  
स्संवृत्तः ।

चाणक्यः—एवं (चन्द्रगुप्तमवलोक्य) पर्वतेश्वरस्याभरणत्रयमिदं, तन्मृति-  
तिथौ श्रोत्रियेभ्यो दित्सुरसि, तत्कोशागारं प्रापय । ( इत्यर्पयति )

वैरोचकः—(स्थगिकाकवाटमुद्घाट्य विलोक्य सबाष्पं)—

अहो, तारा हारास्तुहद इव संश्लिष्य मम ये

चिरं भ्रातुः कण्ठं सुरुचिरमतन्वन्नतिमुदम् ।

त एते तस्माशादिव रुचिमिषोद्वाप्पनिकराः

प्रलीयन्ते स्वात्मप्रकटनजलज्वाः पटलके

चन्द्रगुप्तः—वैरोचक, अलं शोकेन, कः कोत्र भोः ?

अधिकृतः पुरुषः—(प्रविश्य) अयमहमस्मि ।

चन्द्रगुप्तः—कोशागारं प्रापय स्थगिकामिमाम् ।

पुरुषः—तथा । (पेटिकामादाय निष्क्रान्तः)

चाणक्यः—चन्द्रगुप्त, वैरोचकमेनं भवदलङ्कारैर्भवन्निर्विशेषमलङ्कुरु ।

चन्द्रगुप्तः—यथाज्ञापयति भगवान् । (वैरोचकेन निष्क्रान्तः)

चाणक्यः—(गगने लक्ष्यं बध्वा) रे, राक्षस, चाणक्योऽहमस्मि ।

चन्द्रगुप्तः—(आत्मनिर्विशेषनैपथ्येन वैरोचकेन सह प्रविश्य) भगवन्, सज्जोयं ।

चाणक्यः—(निर्वर्ण्य) वत्स, चन्द्रगुप्त—

मकुटकुण्डलहारसुमेखला कटककाञ्चनचेलपरिष्कृतः ।

सितसुमावलिमण्डितकन्धरो ह्यनुकरोति भवन्तमयं नृपः ॥१६॥

पुरुषः—(प्रविश्य अधिकृतः) देव, आभरणस्थगिका कोशागारं प्रापिता, कार्ता-  
न्तिकनिर्दिष्टो निशीथसमयोपि सन्निहितः ।

चाणक्यः—तर्हि, चन्द्रगुप्तौपवाह्या चन्द्रलेखा नाम समलङ्कृता गजवशा-  
क्षिप्रमानीयताम् ।

पुरुषः—तथा (निष्क्रान्तः)

चाणक्यः—भोः, पर्वतेश्वरभ्रातः, अस्मत्सुहृदि भवन्नातरि हठादकाल-  
मृत्युमधिगतवति, तद्देयमर्धराज्यं तदीयाय भवते वितीर्णमिदानीं  
तदनुभुंक्ष्व यथासुखं ।

वैरोचकः—(साञ्जलिबन्धं) आर्य, महान्प्रमोदः, भवदनुग्रहादहं राजा  
संवृत्तः ।

(ततः प्रविशति निषादिना बर्बरकेणानीयमाना समलङ्कृता गजवशा)

बर्बरकः—शण्णिहिदा वशा, (छाया—सन्निहिता वशा)

चाणक्यः—(विलोक्य)—

चञ्चत्काञ्चनचित्रप्रावरणालङ्कृतोऽप्यपृथेयं ।

घण्टाटङ्कितिसुभगा भूम्ना विभ्राजतेऽभ्रमुरिव

॥ १७ ॥

वैरोचक, तदधिरुह्य तावदेनां सफलीकुरु पौरनयनानि यात्रा-  
महोत्सवेन ।

(बर्बरकः—वशमुपवेशयति)

वैरोचकः—यथादिशत्यार्यः (वशमधिरोहति)

बर्बरकः—(वशायास्स्कन्धमधिरुप्य वशमुत्थाप्य च खगतं) जह, जह कहं चि  
 लाभभवनदुवरे एसो चंदउत्तहदओ सरब्बादो प्पम्भट्टो हवे, तइआ  
 हमिणा अंकुसकणअदंडिअम्मंदळप्पवेसिदेण खग्घेण से सिरोहिं-  
 विल्लुअ किदत्थो हुवमु (छाया—यदि यथाकथञ्चिद्राजभवनद्वारे एष चन्द्रगुप्त-  
 हतकशल्यात्प्रप्रष्टो भवेत्, तदानेनाङ्कुशकनकदण्डिकाभ्यन्तरप्रवेशितेन खज्जेनास्य  
 शिरोर्धि विल्लय कृतार्थो भवेयं)

(नेपथ्ये—वादित्रघोषः)

वैरोचकः—(साञ्जलिबन्धं) आर्य, प्रस्थितोऽस्मि (निष्क्रान्तः)

चाणक्यः—(जनान्तिकं) वत्स, चन्द्रगुप्त, दूरत एवान्धकारान्तर्हितावावां  
 तमनुसरन्तौ पश्यावस्तावद्राजभवनद्वारदेशे किं प्रचलिष्यतीति ?  
 (चन्द्रगुप्तेन परिक्रामति)

(नेपथ्ये कलकलः)

चाणक्यः—(विलोक्य) वत्स, पश्य, राजभवनद्वारे—

केनापि पातितं स्फीतं यन्मतोरणमद्भुतम् ।

स्फूर्जथुध्वानभीमं तदवधीत्तं निषादिनम् ॥ १८ ॥

चन्द्रगुप्तः—हन्त, पश्यत्वार्यः, दारुवर्मा तोरणान्तरादुत्प्लुत्य हन्ति  
 लोष्टकीलेन वैरोचकम् ।

(पुनर्नेपथ्ये) हा हतोऽस्मि ।

चाणक्यः—हतो वैरोचकः ।

चन्द्रगुप्तः—(सवैलक्ष्यं विलोक्य) पश्यत्वार्यः, वैरोचकानुयायिभिः परितो  
 अभिहन्यते दुरात्मा दारुवर्मा ।

चाणक्यः—राक्षसपक्ष्यस्सन्नुशंसो निजदौरात्म्यानुरूपं फलमनुभवतु  
 नाम ।

(पुनर्नेपथ्ये) हा हतोऽस्मि ।

चन्द्रगुप्तः—सोपि हतः, (सविनय) भगवन्, भवतोपक्षिप्तमेकं नीतिबीजं  
 क्षिप्रमेव फलप्रदायि संवृत्तम् ।

चाणक्यः—(समन्दहासं) चन्द्रगुप्त, अपि दृष्टं मे तन्माम्—

पर्वतपतिवधजातो महान्कलङ्को निवारितो ह्यनया ।

युक्त्यैकयैव निहतौ तौ धूर्तौ दारुवर्मबर्बरकौ ॥ १९ ॥

सेनापतिः—(प्रविश्य) (सबाष्पं) आर्य, हतश्चन्द्रगुप्तः ।

चाणक्यः—आः, केन ?

सेनापतिः—दारुवर्मणा ।

चाणक्यः—(सक्रोधं) गृहाण तम् ।

सेनापतिः—सोपि हतः ।

चाणक्यः—स तु केन ?

सेनापतिः—महाराजचन्द्रगुप्तानुयायिभिः ।

चाणक्यः—(सन्नम्रं) कथम् ?

सेनापतिः—(सकम्पं) आर्य—

हतो बर्बरको यन्मतोरणेन ततः प्रभुः ।

सूत्रकारेण सोपि द्राक्चन्द्रगुप्तानुयायिभिः ॥ २० ॥

चाणक्यः—(कृतकदुःखमभिनीय) हा पर्वतेश्वरभ्रातः, भवतापि नानुभूतं किल मया दत्तं राज्यं, (सेनापतिमवलोक्य) सेनापते, क्षिप्रमेव तान्कुण्ठपानुत्सार्य दूरं राजभवनद्वारं विशोधय ।

सेनापतिः—तथा । (निष्क्रान्तः)

चाणक्यः—वत्स, प्रासादाभ्यन्तरेष्यद्भुतं कर्म प्रचलिष्यति, तत्पश्य तावदवगुण्ठितसर्वप्रतीकः ।

चन्द्रगुप्तः—यथादिशति भगवान् (पटेनावगुण्ठितगात्रस्तिष्ठति)

चाणक्यः—(चन्द्रगुप्तेन परिक्रम्य) वत्स, प्रासादाभ्यन्तरमागतास्सः सेनापते, सुगाङ्गप्रासादमार्गमादर्शय ।

सेनापतिः—इत इत आर्यः ।

चाणक्यः—(चन्द्रगुप्तेन सुगाङ्गप्रासादमाख्य) भो भोः पौराः, राज्यार्धेऽभि-  
वेक्ष्यमाणः पर्वतकभ्राता वैरोचको राक्षसगूढप्रयोगेन हतः । किं कुर्मः ? तस्मिन्दैवमपि प्रतिकूलम् । तदिदानीं चन्द्रगुप्तमभिषेकु-  
मिच्छामि ।

पौराः—प्रियं नः, प्रियं नः ।

(चाणक्यनियुक्त ऐन्द्रजालिकः—समलङ्कृतं मायाचन्द्रगुप्तं प्रवेशयति)

चन्द्रगुप्तः—(मायाचन्द्रगुप्तमवलोक्य सवैलक्ष्यं खगतं)—

अहो मायाबलं यस्मादेनं पश्यामि तत्त्वतः ।

आत्मनः प्रतिबिम्बं धुर्यादर्श इव निर्मले

॥ २१ ॥

मायाचन्द्रगुप्तः—[सचिनयं चाणक्यमुपसृत्य प्रणम्य (सिद्धासनमधिरोहति)]

(तत्क्षणमेव सिद्धासनमभिपरीतं प्रज्वलति)

(सिद्धासनपृष्ठवर्ती प्रमोदकः खड्गमादाय तिष्ठति)

(चाणक्यनियुक्त ऐन्द्रजालिकः—राक्षसनियुक्तेनैन्द्रजालिकेन प्रयुक्तां मायां निवार्य निजमायामुपसंहरति)

(सर्वे—सवैलक्ष्यं पश्यन्ति)

चाणक्यः—(सक्रोधं) सेनापते, गृहाण तं खड्गधारिणम् ।

सेनापतिः—यथादिशत्यार्यः । (प्रमोदकं गृहीत्वा चाणक्यपार्श्वे स्थापयति)

चाणक्यः—दुरात्मानमेनं राक्षसनियुक्तेनैन्द्रजालिकेन सह बन्धनागारं प्रवेशय । प्रकृतकार्यानन्तरमेतौ यावद्विचारयामः ।

सेनापतिः—तथा । (ताभ्यां सह निष्क्रान्तः)

चाणक्यः—वत्स, चन्द्रगुप्त, आरोह तु भवानिदं सिद्धासनम् ।

चन्द्रगुप्तः—यथादिशति भगवान् । (इत्यवगुण्ठनमुत्सृज्य चाणक्यं प्रणम्य सिद्धासनमारोहति)

(चाणक्यः—चन्द्रगुप्तं तीर्थोदकैरभिषिञ्चति)

तापसः—(प्रविश्य) देव, मलयमहीभृत्पादमाश्रितः कश्चन राक्षसः, तापसान्मान्पीडयति, तद्रक्षणीया वयम् ।

चाणक्यः—(खगतं) राक्षसान्वेषणाय प्रेषितस्तापसवेषधारी वेगशर्मा नामास्यत्प्रणिधिरयं, अनेन, मलयकेतुमाश्रित्य वर्तते राक्षसः इति सूचितं, भवतु, युक्त्या तं वशीकरिष्यामि, (प्रकाशं) तपोधन, मा भैषीः, महाराजश्चन्द्रगुप्तोऽयमभिरक्षति । चन्द्रगुप्त, न

यावत्तममात्यराक्षसं भवद्वशे स्थापयामि, न तावद्द्वभामि विमुक्तां  
शिखामेनाम् ।

चन्द्रगुप्तः—(साञ्जलिबन्धं) भगवन्, धन्योऽसि ।

चाणक्यः—किं ते भूयः प्रियमुपहरामि ।

चन्द्रगुप्तः—भगवन्,

प्रत्यूहा विनिवारिता बहुविपत्तिबन्धोऽस्समुत्तारितो

द्रागारोपित एव सिंहासने चिरं पीठं सुगात्रे स्थितम् ।

हन्ताहं भवता कृपाजलकणैस्सिक्तोऽपि सिक्तः पुनः

नन्दानां सचिवं करिष्यसि वशे किं मे ततोऽस्ति प्रियम् ? ॥२२॥

तथापि, इदमस्तु ।

(भरतवाक्यं)

भूपालाः परिपालयन्तु भुवनं न्याय्येन सम्यक्पथा

स्याद्भोब्राह्मणमण्डलाय कुशलं लोकोस्तु नित्यं सुखी ।

कासारा रसपूरिता विटपिनः पुष्पैः फलैस्सम्भृताः

सस्याढ्या धरणिश्च सन्तु समये वर्षन्तु धाराधराः ॥ २३ ॥

( इति निष्क्रान्तास्सर्वे )

इति श्रीयदुशैलवासि बालधन्वि

जग्गूवकुलभूषणकविविरचिते

प्रतिज्ञाकौटिल्यनाटके

अष्टमोऽङ्कः ।

सम्पूर्णं नाटकम्

## ॥ प्रसन्नकाश्यपनाटकम् ॥

(अभिज्ञानशाकुन्तलस्य उत्तरभागः)

**Letter of Appreciation by Prof. Ramakuber  
Malaviya of Benares Sanskrit University,  
Varanasi (Benares)**

॥ श्रीः ॥

साहित्यशास्त्रमर्मज्ञः कविकैरवचन्द्रमाः ।  
विद्यासुधानिधिः श्रीमाञ्जगूवकुलभूषणः ॥ १ ॥  
लक्ष्म्याः परमभक्तोऽयं श्रीमन्नारायणस्य च ।  
धार्मिकस्सत्यसंधश्च ज्ञानामृतपयोनिधिः ॥ २ ॥  
स्वभावे चातिसरलो मरालो बुधमानसे ।  
तेनैव रचितं रम्यं विद्वच्चेतोऽनुरञ्जकम् ॥ ३ ॥  
प्रसन्नकाश्यपं नाम नाटकं सुरसाप्लुतम् ।  
कालिदासकृतं हृद्यं यच्छाकुन्तलनाटकम् ॥ ४ ॥  
यद्दृष्ट्वा संप्रसीदन्ति रसिका विदुषां वराः ।  
तस्यैवोत्तरभागोऽत्र सौन्दर्येण निवेशितः ॥ ५ ॥  
रसमन्दाकिनी मन्दं मन्दमत्र प्रवाहिता ।  
पश्यन्तु स्नान्तु वा तस्यां ते धीरा ये रसैषिणः ॥ ६ ॥  
तद्वस्तुनः प्रशंसा का यस्यात्प्रत्यक्षमागतम् ।  
दर्पणे स्वमुखं दृष्ट्वा कोऽन्यं पृच्छति बुद्धिमान् ॥ ७ ॥  
श्रीमद्रामकुबेरेण मालवीयेन मज्जता ।  
प्रसन्नकाश्यपाम्भौधौ रत्नराशिः प्रकाशितः ॥ ८ ॥  
प्रसन्नचेतसाऽशास्ते यदयं मणिरद्भुतः ।  
चेतो हर्म्याणि विदुषां प्रकाशयतु सर्वदा ॥ ९ ॥

रामकुबेर मालवीयः

## श्लोकानामकाराद सूचा

अ		ऊ		च	
अजगर	३-९	ऊर्मिमाला	३-६	चाणक्य	७-६
अधिष्ठिता	२-२०			चाणक्य	८-२
अमन्दाः	६-११	क		चंच	४-१३
अनुभुङ्क्ते	८-११	कदावा	६-२५	चंचत्कांच	८-१७
अग्नेन	७-२५	कदाक	७-५	चिन्ताभरा	७-१८
अन्तः	४-२१	कनक	४-१०	ज	
अन्येन	८-५	कमल	२-१२	जनसं	२-१७
अमात्य	६-२६	कस्त्वंमूर्ख	५-३०	जलकुम्भ	४-२२
अमात्य	७-२	कान्त्या	७-९	जीविदंवि	६-३०
अवलि	८-१	कारुणां	२-१	ण	
अविदित	८-४	काले	३-१७	णःस्वप्ता	१-११
अस्मद्वले	७-२०	किं सेवसे	४-७	त	
अस्मत्प	८-१४	कुटिल	३-१४	ततगगन	४-५
अहंकदा	६-१८	कुमार	२-१८	तद्रूप	४-२०
अहोस्तारा	८-१५	कुसुम	२-१६	तनूजो	६-१२
अहोमाया	८-२१	कूपोदक	४-२३	तत्पुत्रेषु	६-२७
आ		कैनापि	८-१८	तयो	६-५
आयाताय	६-१४	कश्चित्	३-२	ताता	२-१४
इ		ख		तैलाक्त	६-६
इतिरु	६-१६	अगाधुक्षे	३-१०	द	
उ		ग		दर्वी	८-९
उदय	४-९	गजाश्व	२-१५	दिष्टया	७-७
उदय	४-२४	गाढालि	७-१२	दीप्तोष्णीव	२-३
उद्य	२-२	गात्र	३-१३	दुःखि	२-२२
उल्लङ्घय	१-१२	गम्भीर	३-११		



दुर्गा	२-९
दुग्ध	४-११
दृढ	१-१३
दृष्टो	२-७
देशकाल	४-१८

## ध

धिग्जडरं	३-१६
धिग्जाल्मान्	५-३२
धूपालीढ	४-१५

## न

नया	१-१४
नम्रीकरो	६-१
नन्दा	६-२३
नन्दा	६-३१
नन्दश	७-२२
नभः पतति	६-९
नार्सीरे	२-४
निकृत्य	३-५
निर्गर्थको	५-२९
निर्गच्छन्तु	६-८

## प

पटलो	६-१९
पतिविरह	६-२९
पत्ति	७-३
पयंकु	७-१९
पगृह	६-२०
परिवेष	५-२८
पर्वत	८-१९
पश्यन्तो	४-२
पितृ	४-६

पुरुषा	४-१९
पूर्ण	६-२२
पूर्वव	१-२
पंजरा	४-१७
प्रजा	२-१९
प्रत्यूहाः	८-२२
प्रभो	५-३१
प्रज्ञा	३-१५
प्राची	७-१७
प्रायोस्ति	७-१४
प्रायो	८-७

## व

बहिधर्मा	६-२
बहिस्सर्वे	८-८
बान्धवे	३-३
बालोऽयं	३-१९
बाल्यात्प्र	४-१
बुद्धिर्वि	७-१

## भ

भूपालाः	८-२३
भुमार	२-५
भुमंडलं	२-६
भ्रात्रा	८-१३

## म

मकुट	८-१६
मदमुदित	६-२१
मदा	४-१६
मधु	३-१२
मन्त्रियो	५-१७

मयि	१-९
महाद्वारं	७-२३
मुष्ट्या	६-१५
मृनेषु	६-१७
मौर्य	१-१५
मौर्य	६-४
मौर्या	१-१७
मौर्यो	१-६
मौर्य	७-४
म्लानं	३-४

## य

यथा	३-७
यात्रो	२-२१
यावा	६-२४
युष्मयैव	१-१६
योव	७-११

## र

रक्तो	८-२२
रणे	६-१०
रविकर	३-२०
रक्ष्याक्ष्ण	२-१३
रात्रदिव	७-१५
राक्षेपदय	१-१
रात्रि	१-३
राक्षांचि	१-८
राक्षस	४-७
राक्षस	४-८
रिक्तो	४-४
रंध्रान्वेष	३-१८
रंध्रान्वेषण	५-२५

ल		वृद्धाः	४-१४	सीदत्यंगं	२-२३
लब्धापत्ये	६-१३	वृषल	२-१०	सुन्दोष	७-१०
		वैमात्रेयो	७-१६	सुहृत्	८-१०
				स्मरतीक्ष्ण	७-१३
व		श		स्फीताः	७-८
वत्सो	१-५	श्वोदास्यामि	७-२१	ह	
वत्सस्य	२-२४	स		हतोवा	८-२०
वट्टइ	४-३	सत्त्वैः	६-३	हस्तां	६-२८
वयोति	२-११	सर्वाद्येक	२-२५	क्ष	
वातिपयः	३-८	साचिव्य	१-७	क्षण	७-२४
विपणिः	५-२६	साधो	३-१	क्षत्रिय	१-१०
विस्तीर्य	८-१३	सामन्त	२-८	क्षीब	६-७
विस्त्रब्ध	८-६	सित	४-१२		
वृद्धो	१-४				

## शुद्धिपत्रिका

Page	Line	अशुद्धं	शुद्धं	Page	Line	अशुद्धं	शुद्धं
13	12	जाना	जना	51	12	न	नं
16	20	सिर	शिर	52	15	॥३७॥	॥२७॥
19	10	लखि	लिखि	53	18	ऽ।	मा
19	12	लुपा	लपा	57	16	को	कौ
19	17	द	ध	58	7	प	पे
28	20	बि	वि	59	22	मसु	ससु
29	20	भव	बभ	61	18	यिन	यनि
31	24	टि	ट्टि	62	4	श्रुतं	श्रुतं ?
34	19	न्य	त्य	62	4	यं ?	यं ।
35	22	भाव	भवा	62	23	वे	वे
36	16	संत्या	सत्या	64	2	स्यै	स्ये
42	23	छ छं	छ छं	64	16	प्य	प्या
44	17	ध्य	व्य	64	27	स्थ	स्थय
45	5	ष्टा	टा	66	15	ख	यि
45	15	त्वं	त्थं	69	26	छ	च
47	28	गृ	घृ	71	27	कृ	कृ
48	15	थ्या	थ्य	72	8	ख्या	ख्या
51	9	म	मु	72	20	ह	ह





